

فرهنگي فقر

ليکوال

محمد اسمعيل يون

۱۳۸۷ لمریز کال

www.samsoor.com

سريره:

دا اثر د غمجنو پېښو انځورنه

د ډاکټر نجيب الله د رژيم د پای کلونه وو، چې افغان فرهنگيانو ((د خوشال فرهنگي ټولني)) بنسټ کېښود. دغې ټولني په لنډ وخت کې يو شمېر مهم سيمينارونه جوړ کړل، يو شمېر مهم اثار يې چاپ کړل او د طب او انجينري په برخو کې يې هم څانگې پرانيستي، ډېر ژر يې د يوه ملي او فرهنگي غورځنگ بڼه غوره کړه. دا مهال يون صيب د ادبياتو په پوهنځي کې و، ما او ډاکټر صيب ابراهيم شينواري د طب په پوهنځي کې زده کړې کولې. يون صيب نه يوازې د خوشال فرهنگي ټولني د مشرتابه جرگې هڅاند غړی و، بلکې د دغې ټولني په ايجاد کې يې هم مهمه ونډه درلوده. زما او د يون صيب او ډاکټر صيب شينواري ترمنځ په همدې وخت کې اړيکي ډېرې سره نږدې شول، په گډه مو فرهنگي هلې ځلې کولې او په دې هيله وو، چې که دا فرهنگي غورځنگ همداسې پرمخ ولاړ شي، نو په ډېر لږ وخت کې به پښتانه له کلتوري غفلت څخه راويښ شي او د چټک پرمختگ لاره به غوره کړي. خو په همدې وخت کې له شمال څخه د افغانستان د تجزيې او نيواک يوه بله خطرناکه دسيسه د توپان په څېر

راروانه وه ، چې خپې يې واردمخه کابل ته هم رارسيدلې وې

همداسې وشول ، د ډاکټر نجيب رژيم نسکور شو ، خود سولې او خپلواکۍ پرځای کورنۍ جگړه او د افغان په لاس د افغان وژنه پيل شوه او هغه څه چې له روسي تاراک څخه خوندي پاتې و ، تنظيمي جگړو او تالان له کومې تېر کړل او هېواد مو پر وړو وړو کورگيو ووبشل شو. موږ به روانې پېښې او نادودې په ډېر ځير سره څارلې او که مونور څه له وسه نه کېدل نو هڅه مو کوله چې خپلې اندېښنې له يو شمېر اغېزمنو کسانو سره شريکې کړو. يو ځل مو پرېکړه وکړه ، چې په کابل کې يو گډ کور ونيسو ، هره شپه به روان حالات سره څېړو او په سبا به يې د ټاکلي پلان له مخې له خپلې وسې سره منډې تررې کوو ، خو زموږ کورنيو مسووليتونو د اموغ رانه کړه. څلور کاله وروسته ما له هېواد څخه بهر ته مخه کړه ، خو يون او ډاکټر شينواری همدلته پاتې شول ، چې تل به زما د اندېښنې مزي ورسره تړلي وو.

ترکومه چې زه يون پېژنم ، د دې تر څنگ چې پر هېواد د تپل شوې غميزې او ورڅخه رازېږېدلو پېښو پر وړاندې ډېر حساس و ، همدغو پېښو ته يې تل په يوه ځانگړي ، ژور او ذره بيني نظر کتل او ډېر وخت به يې پېښې له يوې داسې زاوېې څخه ځيرلې ، چې د يوه عادي کتونکي به هډو ورته پام

نه و او په همدې لړ کې به يې کله کله د پېښو، د هغو د لاملونو او پايلو ترمنځ عجيبه اړيکي او منطق موندل.

يون چې پياوړی قلم لري، تل يې هڅه کړې خپل دردونه، کتنې، شننې او اندېښنې د کاغذ پرمخ راوړي او له نورو سره يې شريک کړي، چې د مقالو همدا ټولگه يې د تنظيمواکي د پېر د نادودو يو ښه انځور وړاندې کوي. په دغو ليکنو کې د تنظيمونو د مدعا او عمل ترمنځ د واټن له مخه پرده پورته شوې او د لوت، تالان، وژنو، ورانۍ او تباهي ترڅنګ داسې کيسې هم لولو، چې د سړي له ډېره درده خندا ورته راشي، لکه د پڅو محصول، له کابل څخه د اسلامي ځواکونو دفاع او دې ورته نورې کيسې.

خو په دې ليکنو کې تاسو يوازې د مرگ ژوبلو او ورانيو احصايوي رپوټ نه لولئ او نه هم يوازې د يوه شاعريا اديب عاطفي احساس گورئ، بلکې يون د روان ناورين ځينو داسې زيانونو او خنډو ته گوته نيسي چې که څه هم ډېر مهم دي، خو د ډېرو له پامه غورځېدلي دي.

د بېلگې په توگه، کله چې موږ د جگړې د زيانونو خبره کوو، نو سمدستي موفزيکي، مادي او اقتصادي زيانونه او ورانۍ سترگو ته دريږي؛ کله چې د بيا رغونې خبره کوو نو هم يوازې د مادي او اقتصادي بيا رغونې په اړه فکر کوو. خو يون د مادي او اقتصادي زيانونو ترڅنګ او ترهغو لاريات

په فرهنگي او معنوي برخو کې زيانونو ته متوجه دي. د اعتماد بحران ، د معنويت سقوط ، د افغان ولس ذهني وپش او فرهنگي زيانونه هغه مهم بنسټيز لاملونه دي ، چې نن يې هم موږ له پايلو سره لاس او گړپوان يو. د بېلگې په توگه که څه هم د طالبانو د حکومت تر نسکورېدو وروسته په لسگونو ميليارده ډالره له افغانستان سره د مرستې په نامه راغلل ، خو د معنوياتو د سقوط له امله د ولس د هوساينې پرځای د يوڅو تنو جېبونه پرې ډک شول؛ که څه هم خلکو ته د سياسي او ټولنيزو فعاليتونو ازادې ورکړل شوه ، خو د هغه ژور ذهني وپش له امله چې د دښمنانو تبليغاتي چپو زمونږ ترمنځ رامنځته کړی اوس هم پر سلو لارو روان يو او د يو بل پښو ته موتېرونه نيولي دي ، چې له همدې امله يوازې د ثبت شويو سياسي گوندونو شمېر د سلو شاوخوا ته رسېږي. له بده مرغه موږ تراوسه پورې هم د معنوي ارزښتونو د بيا رغونې او د ملي او ټولنيز-انتگراسيون يا بيا کوشير کولو کومه ستراتيژي نه لرو.

موږ معمولاً هغو خلکو ته معيوب وايو ، چې د بدن غړي يې له لاسه ورکړي وي ، خو يون د افغانانو رواني زيانونه او ناروغۍ هم نه دي هېرې کړي او په همدې اړه د يوې ليکنې په پای کې ليکي : « لنډه دا چې د ولس زياته برخه په ډول ډول رواني ستونزو او وېسته د کابل پوهنتون له يوه استاد څخه

مې د دغه درد د شريکولو په ترڅ کې وپوښتل ، چې د افغانستان زيات وگړي تقريبا ۹۵ په سلو کې پريوې نه يوې ډول روحي ناروغۍ اخته دي ، هغه وويل: (تاته چې کوم روغ ښکاري هغه هم ناروغ دی ، ځکه چې دا دردونکې او غملرلې پېښې ولې پرې تاثير نه کوي) .»

د يون د ليکنويوه بله ځانگړنه له شمېرو او ارقامو سره ده د علاقمندي ده . د دې ترڅنگ چې معمولا د پېښو او زيانونو په اړه دقيقې شمېرې وړاندې کوي ، کله کله له دغو شمېرو او ارقامو څخه داسې پايلې راوباسي ، چې سپړی ورته اريانيږي او د موضوع اهميت ته متوجه کېږي . د بېلگې په توگه تاسو دا متن ولولئ: ((اوس نو تقريبا هره ورځ له هرو دريو افغانانو دوه تنه ضرور پر بې نتيجې سياسي بحثونو خپل وخت تېروي ، نو لږ تر لږه که له ۱۵ ميليونو افغانانو څخه لس ميليونه تنه افغانان د ورځې يو ساعت پر سياسي خبرو تېر کړي ، نو په يوه ورځ کې به مو ۱۰ ميليونه ساعتو وخت ضايع کړی وي او که دا په يو کال کې ضرب کړو ، نو ۳۶۵۰ ميليونه ساعتو وخت به شي او که دا بيا په ۱۵ کلو کې ضرب کړو نو ۵۴۷۵۰ ميليونه ساعتو وخت به مو يوازې پر بې نتيجې بحثونو ضايع کړی وي ...))

او يا د کابل طب انستيتيوت ته درسېدلو زيانونو په لړ کې دا بله په زړه پورې بېلگه وگورئ: ((... په دې موده کې د

محصلينو درسونه يا په نيمه او يا په بشپړ ډول ودرول شوي وو. که د محصلينو د شمېر په تناسب د درسي ساعتونو شمېر په پام کې ونيسو، نو په مجموعي توگه به نوموړي انستيتيوت ته د لسو مليونو په شاوخوا کې د درسي ساعتونو د ضايع کېدو زيان او بنسټي وي.)) په دغو شمېرو کې د وخت د ضايع په اړه د يون سخت حساسيت په خپله د پاملرنې وړ خبره ده. په دې کې هېڅ شک نشته هغو ولسونو چې له وخت نه سمه گټه اخيستي ده، د تمدن او پرمختگ پر لور وپورېوختلي دي. له بده مرغه مور اکثراً يوازې د مادي زيانونو په اړه خبرې کوو، خو دا چې څومره وخت مو له لاسه ورکړی او تر نور و هېوادونو څومره وروسته غورځېدلي يو، دې ته پام نه کوو.

په دغه ټولگه کې د تنظيمواکي په اړه پر ليکنو سربېره د وې ادبي ليکنې هم راغلي، چې زما په اند بهتره وه د ادبي ليکنو په يوه بله ټولگه کې راغلي وای. کېدی شي په دغه ټولگه کې د پېښو زياتره انځورونه زمور لپاره اشناوي، يامو په خپله ليدلي وي او يا موهم له بل چا اورېدلي وي، خو يو نسل وروسته همدا ليکنې د تاريخ مينه والو ته د تنظيمواکي د پېر يو ډېر رښتيني او عيني انځور وړاندې کولی شي او بل دا چې له هغه زاويې څخه چې دا پېښې څېړل شوي ښايي د ډېرو لوستونکو لپاره نوې وي.

داچي يون صيب همت ڪري او خپلي ليڪني يي په خپله
راتولي ڪري دستايني او قدر وڻ ڪاردي، ڪه نه وروسته د
دغو ليڪنو موندل، راتولول او بيا د چاپ تر درشله رسول ڄه
اسانه ڪار نه دي. په پاي ڪي يون صيب ته د دغي ٽولگي د
چاپ له امله مبارڪي و ايم او له قادر و متعال خداي (ج) ڄه
يي قلم ته لاڏ پر برڪتونه غواڻم.

په درنبت

خوشال روهي

د سريزي په ډول:

د تنظيمواکي د مهال دا ليکنې

په دې ورځو کې چې زه د خپلو ليکنو د راټولولو په هڅه کې يم، نو د خپلو ټولو چاپي ليکنو د راټولېدو لپاره مې د هغو چاپي خپرونو لټه پيل کړه، چې زما د ليکنو د چاپ احتمال په کې و. له نېکه مرغه چې د دې خپرونو يو زيات شمېر ما سره خوندي و، خو دا خونديتوب هم يو ځای او يو مهال نه و، د ځينو خپرونو کلکسيون، په پېښور، د ځينو په کابل، د ځينو په ننگرهار او د ځينو نورو هم په لغمان کې و، په دې تېرو شلو کلونو کې د دغو اخبارونو او مجلو خوندي ساتل هم اسانه کار نه و، د مورگانو دې خونه ړنگه شي، هغوی هم پرې صرفه نه وه کړې، بادوباران هم د ځينو پانې دورولې وې او لېږد رالېږد هم خپل تاثير بنډلای و. خو بيا هم د يو مسلکي ليکوال په توگه زه له پيله بيا تردې دمه د خپلو ليکنو خونديتوب ته متوجه وم، له هغه مهاله چې زما لومړني شعرونه په اخبارونو کې چاپ شول او بيا ترڅو کلونو پورې، ما په منظم ډول د خپلو چاپي ليکنو يو فهرست په يوه کتابچه کې ليکه او هلته مې دا واضح کوله، چې زما کومه ليکنه او شعر په کومه خپرونه کې

خه وخت چاپ شوي دي، دې کار ته مې تريوه وخت دوام ورکړ، خو دا لړۍ بيا وروسته وشلېده او کله چې مې ددې ليکنو پر راټولونې پيل وکړ، نو هغه کتابچه هم راڅخه لادرکه شوه، خو په هر ترتيب د اخبارونو او مجلو لړۍ مې چې وپلټلې، ډېرې ليکنې مې ترلاسه کړې او يو کم شمېر داسې ليکنې چې پر بيا چاپ ارزېدلې، لاسته راغلې، ځينې ليکنې داسې هم وې چې د هماغه وخت په انډول يې يو څه ارزښت درلود او يا يې هم خبري او ژروناستيکه بڼه لرله او پر بيا چاپ نه ارزېدلې، هغه خپله ما ترې حذف کړې، نو له څو ليکنو پرته چې بيا چاپ يې زما په نظر ضرور و، نورې اکثره ترلاسه شوې.

زه د ښوونځي په اتم او يا نهم ټولگي کې وم چې زما لومړني شعرونه په (ستوري) مجله او بيا په (قبائلي زلميان) جريده کې چاپ شول، دا نو د انسان لپاره يوه نه هېرېدونکې خاطره وي، هغه شعر چې په ستوري مجله کې چاپ شوی و، مطلع يې دا وه:

نن کې زه ماشوم يم د سبا د ورځې پلار به شم
 نوی ژوند به جوړ کړم د غريبو خدمتگار به شم
 او هغه چې په قبائلي زلميانو جريده کې چاپ و (زما هوډ)
 نومېده مطلع يې دا وه:

جوړ به مې هېواد کړم چې ځلاند شي په نړۍ
لا به مې درنه کړم د خپل پلار نيکه پگړۍ

البته دا زما لومړني شعرونه نه وو، خو د لومړنيو چاپي شعرونو له جملې څخه وو. بيا همدا سې په نورو اخبارونو او مجلو کې زما ليکنې او شعرونه راغلل، خو له ۱۳۲۴ ال کال بيا تر دې دمه چې زما ليکنې په کومو چاپي خپرونو کې راغلي دي، اکثره په دې خپرونو کې دي: ستوری مجله، قبایلي ځلميان جريده، درفش جوانان او ونيزه، هېواد، انيس، پيام، ملي ارمان ورځپاڼې، جرگه، ژوندون، هيله، ډيوه، شمشاد، باختر، کابل پوهنتون، خپلواکي، گندهارا، بنکلا، کمکی خيبر، روحي، انگازه، الينگار او الفت مجلې، وفا، ارمان، دعوت، سپورمۍ او قلموال جريدې او همدارنگه ټول افغان، بېنوا، لړ او بر، غورځنگ، ققنوس او ځينې نورې و بېپاڼې چې زما ځينې شعرونه او ليکنې په کې راغلي دي.

کله چې ما د خپل تېر کار پر ټولولو پيل وکړ، نو طبعاً د مهال او محتوا له مخې د هغو د ډلبندۍ مسئله هم راسره مطرح شوه، دغه ليکنې چې په دې ټولگه کې راټولې شوي، د هغو ليکنو ټولگه ده چې يو مشخص مهال په خپله لمن کې رانغاړي: ۱۳۷۱-۱۳۷۵ لمريز کلونه چې د هېواد پر بېلابېلو سيمو مختلف تنظيمونه واکمن وو او پر ټول هېواد د گډوډۍ، لوټ او تالان لمن خوره وه، دا ليکنې د بېلابېلو

سیاسی، ټولنیزو، کلتوري او ورځنیو مسایلو په اړه لیکل شوي او پریوه واحد ټولگه کې مې د مهال له مخې د هغو راټولېدنه ځکه غوره وبلله، چې د همدې یوه غمجن مهال د بېلابېلو ژوند پېښو څرکونه په کې لیدل کېدی شي، که څه هم د موضوع او محتوا له پلوه سره توپیر لري، خو که په ځیر ورته وگورو د هغې زمانې د تاو جن او غمجن حالت تصویر راکاږي، ددې لیکنو په منځ کې د هغې لیکنې شتون هم ضروري و چې ما پر کابل باندې د تنظیمي واکمنۍ تر پیل وروسته لنډ مهال کې لیکلی و. ددې لیکنې نوم و: ((له سره بنکېلاکه تر سپین زېښناکه)). په دې لیکنه کې د روسیې (استعمار) او د پاکستان (استثمار) سره پرتله شوي وو، څرنگه چې دا مهال په کابل کې چاپي خپرونې پر تپه ودرېدلې وې او نه د خپرونو ازادې وه، نو دا لیکنه د کوزې پښتونخوا په مردان کې، یوې خپرېدونکې مجلې خپره کړه، خو تردې مهاله یې زه په بیا پیدا کولو بریالی نه شوم او همدارنگه یو شمېر نورې لیکنې چې پر بیا چاپ ارزېدلې.

د تنظیمواکۍ تر ړنګېدو وروسته د ډاکټر نجیب الله د وژنې په باب زما د یو لیکلي یادښت چاپ هم ضروري و. دا یادښت ماد میزان پر (۶) نېټه د کابل په اریانا څلور لارې کې هغه مهال لیکلی و، چې د ډاکټر نجیب الله او د هغه د ورور احمدزي ځوړند مړي مې، په خپلو سترگو، په داسې حالت کې

وليدل چي د کابل په زرگونو خلک ورته راټول شوي وو، ما په دې يادښت کې ددې صحنې تصوير ايستلی دی، خو په خواشينۍ سره چې ددې ليکنو د چاپ تر مهاله يې په پيدا کولو بريالی نه شوم.

ددې ټولگي درنو لوستونکو پام دې ټکي ته را اړوم چې دا ليکنې زما د هغه مهال د فکر اخيستنه ده او کوم تصوير چې ما د هغه وخت د حالاتو کارلی، تر ډېره بريده له واقعيت سره منطبق دی، په دې ليکنو کې ما بيا لاس نه دی وهلی او نه مې دا د مهال له غوښتنو سره عيارې کړې دي او هدف مې دا هم نه دی چې عيارې يې کړم، ځکه نه هغه وخت ماته چا ددې ليکنو په خاطر امتياز را کړی او نه به يې اوس را کړي، زما لپاره تر ټولو غټ امتياز همدا دی چې خپل روح او روان مې آرام وي، په دې کې مې يو څو هغه ځايونه چې د املايي، انشايي او چاپي تېروتنو د سمون ايجاب يې کاوه او همدارنگه ځينې نېټې او ارقام چې هغه هم د طباعتي تېروتنو زېږنده وه، په هغو کې سمون راوړی او يو دوه عنوانه مې لنډ کړي دي. نور متن مې د تاريخي اصالت له مخې کټ مټ همغسې پرې ايښی دی، حتی ځينې هغه املايي تېروتنې چې تراوسه پورې دود دي، هم پر خپل حال مې پرې ايښي او هغو ته په خپل بل اثر ((پښتو ليکنی سمون)) کې اشاره کوم، دا تېروتنې لا تراوسه پورې عامې دي.

((تبرې ليکنې په خپل شکل)) له چاپ څخه زما هدف دادی چې ليکوال، لوستونکو ته دا په گوته کړي، چې تېر وخت چا څه کړي؟ او په راتلونکي کې بايد څه وکړي؟، تېر حالات زموږ د راتلونکي لپاره يو پل دی، که چا د دغه پله ستنې سمې ايښې وي، نو د راتلونکي مزله لپاره به يې لاره او اړه کړې وي او د نورو د باور د خپلو لپاره به يې اساسات پاڅه وي، زما له نورو ليکوالو څخه هم هيله ده، چې خپل تېر اثار راټول او د خپلو لوستونکو مخې ته يې د قضاوت لپاره کېږدي، ليکوال خپله هم بايد په ژوندوني خپل امتحان ته حاضر شي.

په خپله د خپلو ليکنو راټولونه ځکه بنه کار دی، چې يو خو به يې د خپل کړي او نيمگري کار د راټولونې بار پر بل چا بار نه شي او بل د ډېرو هغو تېروتنو او ناسميو مخه به ونيول شي چې راتلونکي ليکوال يې د تېرو ليکوالو د اثارو د راټولېدو پر وخت زغمي، دا سمه ده چې پر ژوند باور نه شته او انسان د خپل ژوند له برخليکه خبر نه وي، مرگ هم چاته د خپل راتگ خبر نه اعلانوي، خو زه دومره وایم چې ليکوال ته په کار دي چې هر څو کاله وروسته (که ژوندی و) لږ تر لږه پنځه کاله وروسته، يو څه وخت د خپل تېر کړي کار ارزونې او راټولونې ته بېل کړي او خپل هغه څه راټول کړي، چې پر بيا راټولونې او بيا خپرونې ارزې، په دې ډول به مو د خپل راتلونکي نسل او هغه ليکوال وخت سپما کړی وي، چې بيا يې زموږ د اوسني

ليکوال د کړي او متفرق کار پر بيا راټولونې لگوي او هم به مو د هغو تېروتنو، ناوړه پوهاوي او زياتې مبالغې مخه هم نيولې وي چې بيا وروسته د دغه ليکوال په باب کېږي. يو ليکوال چې په خپله د خپل کار د راټولولو وس او وخت ونه لري، نو بيا له نورو ولې دا هيله وشي، چې هغوی به په بنه ډول دا کارونه ترسره کړي. زموږ يو شمېر ليکوال د خپل ژوند پر مهال د خپلو اثارو شمېر تر حقيقت لوړ نيسي، داسې ليکوال هم شته چې يوه موضوع يې تر يوه حده خپرلې وي، خو بشپړه کړې يې نه وي، هغه هم په بشپړ کار کې حسابوي او د خپلو اثارو په نيولیک کې يې راوړي او ځينې لا داسې هم دي چې يوازې موضوع يې ټاکلې وي او بيا يې هغه هم په اثارو کې وشمېرل شي، نو د دغسې تېروتنو او ابهاماتو د مخنيوي په خاطر هر ليکوال ته بويه چې د خپلو اثارو د راټولېدو غمه په خپله وخوري. اوس له نېکه مرغه د کمپيوټر او انټرنېټ زمانه ده، ليکنې يوازې په چاپي خپرونو کې نه خوندي کېږي، اوس که ليکنه يو ځل د کمپيوټر او انټرنېټ خپو ته ور داخله شوه، بيا يې د محوه کېدو امکان بېخې کېږي، نو ليکوال ته په کار دي، چې د خپلو ليکنو تر ټولېدو وروسته د هغود خونديتوب په باب يوازې پر چاپي رسنيو بسنه ونه کړي، بلکې بېلابېلو وېبپاڼو ته يې هم ورکړي، چې هم يې گټه زياتو خلکو ته ورسېږي او هم د مرگ له بلا وژغورل شي. ما چې د خپلو ليکنو د راټولولو

تکل او کار پیل کړی، هدف مې همدا دی چې په راتلونکي کې
نور له ماسره په تکلیف نه شي او هم نورو لیکوالو ته خپل دا
پیغام پرېږدم، چې که غواړئ کار وکړئ او کار خلاص کړئ،
نو خپله یې وکړئ! په همدې هیله دا لیکنې د قدرمنو
لوستونکو مخې ته ږدم.

په ډېره مینه او درناوي

ستاسو یون

۱۳۸۷ کال د مرغومي ۱۲ نېټه

کابل - افغانستان

د جدي شپږمه زموږ د معاصر تاريخ غميزه

دا ليکنه هغه مهال له پېښوره د خپرېدونکې وفا جريدې په پرله پسې (۷۹) گڼه کې چې د ۱۳۷۲ل کال د مرغومي له (۱۰) مې نېټې سره سمون خوري، خپره شوې ده. په دې ليکنه کې له بېلابېلو اخونو څخه گټه پورته شوې وه، چې د چاپ پر مهال، هغه له چاپه غورځېدلې دي، خو کومو ځايونو کې چې متن په غبرگو لينډيو کې نيول شوی، د بل چا د اثر ښکارندويي کوي، نو زه دلته د ليکنې همغه بڼه بيا خپروم چې وفا جريدې

د ۱۳۵۸ لمريز کال د جدي ۶ نېټه زموږ د هېواد په تاريخ کې د ویر او درد هغه غم لړلې ورځ ده، چې دنړۍ ستر فکري او پوځي ښامار، په اقتصادي لحاظ د افغانستان له مظلوم، خو په رواني لحاظ له غښتلي ولس سره، د زور ازموينې لپاره، د جنگ ډگر ته راو دانگل او زموږ پر سپېڅلې او غيرتي خاوره يې څه ناڅه د فکري او اقتصادي ښکېل ترڅنګ د پوره پوځي ښکېلاک لاره خپله کړه.

دوی دې کار ته ((د انترناسیونالیستي)) مرستو نوم ورکړی او خپل روزل شوی غلام (ببرک کارمل) چې روحاً او جسماً د شوروي اتحاد د اوامرو تابع و، د خپل یوه جمهوریت د راډیو له لارې د افغانستان ولس ته لاینه راوپېژانده، یوه ورځ وروسته یې د خپل سره پوځ د زور پر اوږو سپور کابل ته راواستاوه او د کابل پر تخت یې کېناوه. تر دې وخته پورې (ببرک کارمل) زموږ په ټولنه کې د یوه منفي سیاسي کرکتر په توګه ځان تثبیت کړی و؛ سیاسي کړی او روښنفکري قشر له روسانو سره د هغه له نږدې اړیکو نه خبر وو، مذهبي او روحاني کړیو کې د هغه عقیده یې تگلوري ته په سپکه سترګه کتل کېدل او په فرهنگي او ملي حلقو او اذهانو کې د هغه د ملي او قومي هویت د ناڅرګندتیا په وجه هم د هغه پر وړاندې څه ناڅه حساسیتونه راپارېدلې وو، له دې دومره نیمګړتیاوو او منفي صفاتو سره سره روسانو د پخوانیو روابطو په تعقیب هغه په چکوسلو اکیا کې د افغانستان له سفارت نه (شوروي اتحاد) ته بوتله او تر څو میاشتو ځنډ وروسته یې د خپل ۸۵ زره کسيز پوځ په زورد (حفیظ الله امین) واکمنۍ او ژوند سقوط او پر ځای یې دی (ببرک کارمل) کېناوه. ببرک کارمل له شوروي څخه د ((سپاس)) او مننې ادا کولو په ترڅ کې خپله څپره خلکو ته وښوده، د افغانانو تاریخ، فرهنگ، معنویت او اتلوي یې له نظره وغورځوله او د افغانستان

برخلیک یې د شوروي انترناسیونالیستو (!) مرستو سره تړلی و باله. په لسگونو ځله یې په رسمي او مطبوعاتي غونډو کې دا خبرې په ډېرو بیا او جرئت سره د تاریخ حافظې ته وسپارلې چې: ((ما هرگز شکست نه خواهم خورد از خاطریکه اتحاد شوروی بزرگ عقب ما ایستاده است، اگر کمکهای بجا و انترناسیونالستی اتحاد شوروی بزرگ نمیبود، افغانستان هرگز در نقشه سیاسی جهان وجود نمی داشت، دوستی افغان شوروی خلل ناپذیر است، اتحاد شوروی دوست صدیق مردم افغانستان است)).

عکس العملونه:

د پخواني شوروي د زورواکانو دا تېری د ټولې نړۍ، د ملګرو ملتو، اسلامي هېوادونو او ملي ازادي بښونکو غورځنګو وغانده او زموږ د هېواد د خلکو له غوڅ ملي، جنګي، رواني او عقیده یې پاڅون سره مخامخ شو.

ملګرو ملتونو د (۱۹۸۰-۱۹۸۷) کلونو په موده کې په خپلو عمومي کلنیو غونډو کې د افغانستان په باره کې ((۳۷/۳۵، ۳۹/۱۳، ۳۸/۲۹، ۴۳، ۷۳/۲۴ په لسګونو پرېکړه لیکونه صادر کړل چې په دې ټولو کې د رایو په اکثریت سره د شوروي د یرغل غندنه او له افغانستان څخه له قید او شرط پرته د هغو د پوځیانو د وتلو غوښتنه شوې وه. د ملګرو ملتو د بشر د حقوقو کمیسیون، د اروپا ګډ بازار، د اسلامي هېوادونو

کنفرانس، امریکا او د لویدیزی اروپا ټولو هېوادونو د شوروي تېری وغانده او ((د ملتونو دایمي محکمې چې د نړۍ لوی علمي او سیاسي شخصیتونه د هغې غړي دي او په ازاد ډول کار کوي، د ۱۹۸۰ کال د می پر لومړۍ نېټه د سویډن په مرکز (ستوکهولم) کې پر افغانستان باندې د سره پوځ قضیه وڅېړله او په نتیجه کې د دې محکمې له خوا د شوروي یرغل محکوم شو)).

د یرغل عوامل:

شوروي اتحاد چې تر دویم نړیوال جنگ وروسته په نړۍ کې د یو ستر سیاسي، فکري، پوځي، جغرافیایي او څه ناڅه د اقتصادي ځواک په توګه سرراپورته کړی و، ځان یې لوی فاتح، د کمونیزم لوی مرکز او د سولې مدافع (!) باله، نو په پاتې نړۍ کې یې د کمونیستي فکر د خپراوي، د سیاسي او اقتصادي ګټو لاسته راوړلو او پر امریکا باندې د پوځي لاسبري لپاره ځان برابر او نه نو افغانستان پر دې وخت په سیمه کې د جغرافیایي موقعیت له مخې سترو ځواکونو ته خاص اهمیت درلود او سترو قدرتونو ورته په ډېرې ځیرتیا کتل.

د شوروي د زورواکي (لیونید برژنیف) د یوې وینا له مخې: ((مور افغانستان ته ځکه لښکرې واستولې، چې زموږ جنوبي پولې په خطر کې وې)). خو د شوروي دربار او کمونست ګوند ارمانونو ته وفادار او د بېرک کارمل ډېر نږدې ملګری (اولیانو

فسکی) وایي: ((مور پر افغانستان باندې حکه لښکر کشي وکړه چې هلته د اکثریت خواک ختم کړو او دولتي قدرت اقلیتونو ته انتقال کړو)).

ځینې نور وایي په افغانستان کې د شوروي هدف دا و، چې د افغانستان د کانونو، ځنگلونو، د اقتصاد د ودې څرنگوالی او د ټولو طبیعي منابعو انحصار په خپل لاس کې ولري، خو ځینې نور بیا د شوروي لویو او ستراتیژیکو هدفونو ته گوري او وایي شوروي غوښتل د افغانستان له لارې د هند گرمو اوبو ته ځان ورسوي او په دې توگه هغه پوځي او عقیده یي کمربند چې (ناتو) ورڅخه تاو کړی و، مات کړي. د جگړې عوامل او لاملونه چې هر څه وو، خو جگړه د افغانستان پر خلکو وتپل شوه.

د جگړې د دواړو غاړو د خواک څرنگوالی:

د کفارو او مشرکانو پر وړاندې د اسلام د ستر پیغمبر حضرت محمد (ص) او صحابه کرامو له غزاگانو پرته چې ډېرې نا انډوله جگړې وې او مسلمانانو په کې ډېر وسایل نه درلودل خو روحي قوت یې زیات و، د افغانستان او شوروي جگړه داسې یوه نا انډوله جگړه وه چې د نړۍ تاریخ به یې بېلگه کمه ثبت کړې وي. د جگړې په لومړي پړاو کې ۸۵ زره شوروي عسکرو پر افغانستان تېری وکړ او وروسته د حالاتو د کړکېچن کېدو له امله ۳۰ زره تنه نور هم پرې زیات شول.

ددې ترڅنگ د کارمل د رژيم منظم قطععات چې شمېر يې وروسته پنځه سوه زره تنه اټکلېده، هم جنګېدل، د هغو شوروي عسکرو شمېر چې په جګړې کې يې برخه واخيسته، يو ميليون تنو ته رسېده، په دې جګړه کې روسانو له خفيفه وسلو، لکه مکروف، کلاشينکوف، کلکوف، گرونوف، پيکا او داسې ډېرو نورو وسلو څخه چې د ټولو يادول يې ضرور نه دي، له دې لاندې درندو وسلو څخه هم کار واخيست:

((جت الوتکې ۳۰۰))

هليکوپټر ۲۰۰

ټانکونه ۱۴۲۰ عرادي

له هغو مدرنو الوتکو څخه چې روسانو د مجاهدينو پر ضد ورڅخه کار واخيست د MI-17, MI-8, MI-24, MI-24/27 هليکوپټرو په ګډون او Tu-16, Bedger, Su24, Fancer , Tu-22 Blinderd ، بمب غورځونکې الوتکې دي، دغه راز د روسانو د شتوالي پر وروستيو وختونو او د وتو پر مهال د کابل د رژيم قوتونه په لاندې ډول تشبیت شوي وو: ((څلور قول اردو او يو امنيتي زون، ۱۲ پياده فرقې، د خاص ګارد يوه فرقه، د خاص ګارد ۳ غونډونه، د کمانډو ۵ غونډونه، توپچي يو غونډ، ۲۲۰ درانده ټانکونه، ۲۰۰ سپک ټانکونه، ۲۵۰ جګړه بيز ماشينونه، ۸۵۰ نفر وړونکي زغروالې واسطې، ۱۰۰۰ توپونه چې ۱۵۲ mm او ۲۲۰ mm درانده توپونه هم پکې

شامل وو، ۱۰۰۰ هاوانونه چې په هغه جمله کې ۴۳m هم شامل وو، د سکاډ توغوندي د توغولو دوه دستگاوي، ۱۰۷ جټ الوتکې، ۱۰۲ هيلیکوپټري، ۷۲ انتونوف (ترانسپورتي) الوتکې، د SA-2-110 او SA-3-110 لرونکي د سام ۲ غونډونه، د دفاع هوايي غونډ او درادارو يو غونډ)) په تبليغاتي جنگ کې د هېواد په داخل کې د رژيم په لسگونو جريدې، مجلې، ورځپاڼې، راډيو او تلويزيون او په بهر کې د شوروي اتحاد خپرونو، راډيو او تلويزيون او د نورو سوسياليستي هېوادونو خپرونو په بېلابېلو ژبو، په څليريشت ساعتونو کې په لسگونو ساعتونه په خپله گټه تبليغات کول. په رواني لحاظ شوروي خپلو عسکرو ته د کمونيزم د پلي کېدو او انترناسيوناليزم روحیه ورکوله او د کابل رژيم د انقلاب دفاع او وطن پالنې روحیه چې دواړه يې د ورځې په تېرېدلو سره کمزورې کېدلې.

د مجاهدينو پوځي څرنگوالي:

کله چې شوروي پوځ له مدرنو او وژونکو وسلو سره پر افغانستان باندې يرغل وکړ، نو افغان ولس يې په تش لاس مقابلې ته وروډانگل او په يوه ناانډوله جنگ کې له روسي پوځ او د هغو له کېنول شوي رژيم سره ښکېل شول. د مجاهدينو وسلې پردې وخت بېل، کلنگ، تبر، مش کش ټوپک، ښکاري چريز ټوپک، سرپي ټوپک، لاسي پترولي

بمونه، خال خال پنځه ډزي او لس ډزي ټوپک وو، وروسته يې په جگړه کې له دولتي عسکرو څخه ځينې وسلې او له بهرنيو سرچينو څخه د ټانک ضد ماینونه او توغندي لاسته راوړل او همدارنگه د جگړې په وروستيو وختونو کې د درندو وسلو، د بلوچايپ او ستنگر هوايي ضد توغنديو درلودونکي شول، چې د جگړې د برخليک په ټاکلو کې يې د مجاهدينو په گټه اغېزمنتوب ورځ پر ورځ زياتېده. له تبليغاتي پلوه مجاهدين له عصري امکاناتو څخه بې برخې وو، خو څرنگه چې د افغانستان اکثريت ټولنه نالوستې وه، نو د شفاهي او مخامخ تبليغ تاثيرات پرې زيات پرېوتل، نوروحاني قشر، ملايانو او سيمه ييزو مشرانو د مجاهدينو په گټه عمومي روحيه وروزله او له اسلام نه يې د يوه رواني سپر په توگه د يرغلگرو پر ضد گټه واخيسته، ټول مجاهدين يې له اسلام او خپلواکۍ سره د مينې په روحيه وروزل، د مجاهدينو د يوه مشر د وينا له مخې چې پر ۱۳۲۸ کال يې يوې غونډې ته کړې وه، ويلي وو چې: ((مور هرومرو بريالي کېږو، ځکه چې مور ستررواني ځواک او تکيه ځای لرو او هغه اسلام دی)) نو د فزيکي جنگ په انډول په رواني جگړه کې د مجاهدينو روحيه ډېره پياوړې وه. په تبليغاتي او سره جگړه کې مجاهدينو وروسته عصري تبليغاتي وسايل پيدا کړل، له اخبارو نه نيولې تر راډيو پورې د وسايلو خاوندان شول، او همدا راز نړيوالو خپرونو او

راډيوگانو هم د دوی په تبلیغاتي جنگ کې د دوی په ګټه ونډه واخیسته.

د جګړې تلفات او زیانونه:

په دې جګړه کې د ځینو سرچینو له قوله د شوروي د مړو عسکرو شمېر ((۱۳۳۱۰-۱۵۰۰۰)) د ټپیانو (۳۵۴۷۸-۳۷۰۰۰) تنه او د ورکو (۳۱۱)) تنه ښوول شوی دی. خو ځینې نور دا تلفات ډېر زیات ښيي، مثلاً د استونیا (نوته هال) نومې ورځپاڼه د روسي پوځیانو د تلفاتو په باب لیکي: ((د افغانستان په جنگ کې ۵۰۰۰۰ تنه پوځیان وژل شوي او ۱۵۰۰۰۰ تنه ټپیان شوي دي)). (یو روسي جنرال د خپل یو لیک په ترڅ کې د شوروي سوسیالستي جمهوریتونو اتحاد ته لیکلي: ((تر هغه ځایه چې د ځاني تلفاتو په باب ماته راپور رارسېدلی دی، عرض کوم چې ۲۷۹۸۱ تنه مړه، ۷۲۵۲۰ تنه ټپیان او ۱۸۱۸ تنه اسیر شوي دي)). د ماسکو د ختیځپوهنې انستیتوت ((په دې جګړه کې د کابل د رژیم د مړو عسکرو شمېر ۲۸۵۵۲ تنه، د ټپیانو ۱۱۲۵۸۹ تنه او د اسیرانو ۱۷۲۴۵ تنه ښوولی دی)). (البته د روسانو ترو توپورې).

په دې جګړه کې د یرغلګرو ((۷۵۰-۷۰۰)) جټ او هیلیکوپټر الوتکې، (۲۰۰-۵۰۴) عرادي ټانکونه، (۵۸۰-۷۴۰) نفر وړونکي زغروالې واسطې، (۹۵۰-۸۲۰) ډول ډول توپونه او (۲۰۰۰-۵۴۰۰) عرادي لاری له منځه تللي دي.)) همدارنگه په

دې جگړه کې شورويانو (۹۵) بليونه ډالره زيان زغملی دی، چې د افغانستان له اوسنۍ بودجې سره د پرتلې کولو له مخې د افغانستان تر ۱۰۰۰ کلونو څخه د زياتې مودې بودجه جوړوي. دغه راز د جگړې د دواړو غاړو د يوې ورځې لگښت ۵۰ مليونه ډالره اټکل شوی دی. پر دې تلفاتو سربېره شوروي اتحاد، له سترو رواني او روحي ناروغيو سره مخامخ شو. په کلني اقتصادي بودجه کې يې په سلو کې ۱۲ کمښت راغی، نړيوال حيثيت يې راتيت او تجزيه کېدو ته يې لاره او اواره شوه. شوروي وگړو ته ستري رواني ناروغۍ پيدا شوې، هغه يو مليون شوروي عسکر چې د افغانستان په جگړو کې يې گډون کړی و، د پريزات يې پر مخدره موادو، الکولو، چرسو او نورو رواني ناروغيو اخته وو، دوی خپلو کورونو ته تر ستنېدو وروسته خپلې يو مليون کورنۍ او کورنيو سره د ارتباط له مخې خپل خپلوان او بيا ټوله شوروي ټولنه پر رواني ناروغۍ اخته کړل؛ دوی ته د افغانستان خاوره، لکه دوزخ داسې گرځېدلې وه او پر افغانستان باندې د يرغل په لومړيو شپو او ورځو کې يې چې د انترناسيوناليزم په روحیه او د خوشالۍ په جذبه په عسکري بارکونو کې د افغان وژنې سندري ويلې، وروسته په ډېره مايوسۍ او خپگان د خپلو ماتو ساندي ووهلې. لکه ((اليج پشماکوف يو روسي جنرال چې د مجاهدينو له خوا د کره باغ په سيمه کې وژل شوی، د يادښت په کتابچه کې يې لاندې څلوريزه په روسي ژبه ليکل شوي، چې ترجمه يې داده:

((خداي ج) ناز او مهرباني پيدا کړې ده

شیطان ماشیندار او پوځي خولی پیدا کړې ده
 خدای (ج) جنت پیدا کړی
 شیطان د افغانستان خاوره پیدا کړې ((
 دغه راز یو روسي عسکر ته یې خپله معشوقه لیکي:
 ((خوږه او گرانه شاسا سلام!

ته هر وخت زما په زړه راوړېږې، دایا د گروزین قطب په خوا
 تللې ده، د گروزین څوکې په واورو ډکې دي، یخني ساعت په
 ساعت زیاتېږي، زه هر وخت په کار مصروفه یم، نه شم ویلای
 ته به کله راځي، مور مې ځان مصروفه ساتي، له تلویزیون
 وروسته خپل زیاتره وخت د راډیو په اورېدلو تېروي. خو
 ورځې دمخه چې سخت بارانونه وو، له افغانستان د
 ((ویکتور)) غریب لاش راوړسېد، کم بخت ویکتور، له دایا
 سره د هغه د واده لایوه میاشت هم نه وه تېره شوې، اوف
 بدنصیبه دایا! څومره د بدمرغۍ تیارو گیره کړه.

گرانه! ته به کله راځي؟)). دغه راز د دې جگړې زیات
 معیوبین چې کله خپلو کورونو ته ستانه شول، نه یوازې خپله
 پر رواني ناروغۍ اخته او له ژوند مایوسه وو، بلکې خپلې
 کورنۍ یې هم پر ناروغیو اخته کړې.

((مثلاً د منسک په سیمه کې ۷۵ تنه معیوب، په سپینه
 روسیه کې ۴۳۲ تنه، په (پارلو گراد) کې ۴۰۰ تنه، په سنت
 سترز بورگ کې ۱۵۳ تنه په (تولا) کې ۱۰۳ او په گورکي ښار

کې ۹ تنه معيوبين ژوند کوي)). ((له همدې کبله په شوروي کې د هغه وخت د حکومت پر ضد پټ او ښکاره عکس العملونه رابرسېره شول، لکه د روسي ليکوال (الکساندر پروخانوف) د (اوکراين مولد) ورځپاڼه، ميخايل وستوفسکي، پروفيسور ياچوشي د ايشيوف او د اندري سخاووف څرگندونې او د خلکو پټ او ښکاره عکس العملونه...))

افغانستان ته د جگړې زيانونه:

سره له دې چې دې جگړه کې افغانانو يوه ستره او معجزه ډوله اتلولي وکړه، چې په نتيجه کې د ختيزې اروپا هېوادونه او ځينې نور نيمه مستعمره هېوادونه ازاد شول، امريکا او د لويديزې اروپا هېوادونه د شوروي او کمونيزم د يرغل له خطر نه خلاص او د سترو رواني ناروغيو له فشار نه بې غمه شول، خو د جگړې دروند پېټې او ناخوالي افغانانو وزغمل او زغمي يې. د دې جگړې په ترڅ کې په زرگونو کيلومتره سړکونه وړان، په سلگونو پلونه او پلگوټي خراب او يوازي د ډاکټر نجيب الله تر وخت پورې ۳۰۰۰ ښوونځي وړان شول، په زرگونو هکتاره د کښت ځمکه ويجاړه او له کښته پاتې شوه، دوه ميليونه کورونه وړان شول، د دېرشو ميليونو په شاوخوا کې مایونو په ځمکه کې ښخ پاتې شول، ۷ ميليونه افغانان (دوه ميليونه په داخل او پنځه ميليونه په بهر کې) مهاجر شول، يونيم

مليون تنه شهيدان شول، د تليفون او برېښنا په زرگونو ستنې له منځه لاړې او د برېښنا ستیشنونو ته سخت زیان ورسېد او دې بدمرغيو مجاهدينو ته د قدرت تر انتقال وروسته هم ادامه پيدا كړه، د هېواد د پرسیات ښارونه وړان شول، یوازې په كابل ښار كې دوه زره لويې او وړې فابريكې د اور ترستونې تېرې شوې، د ښار په سلو كې اويا برخې پر كندهوالو بدلې شوې، ملي او تاريخي افتخارات مولات او يا د اور په لمبو كې وسوځول شول، لنډه دا چې د سوونو او زرگونو كلونو مادي او معنوي شتمنۍ موله خاورو سره برابرې شولې.

فرهنگي فقر

دا لیکنه د ارمان جریډې په ه ګڼه کې چې د ۱۳۷۳ل کال د سلواغې له ۳ سره سمون لري، خبره شوی ده .

په ټولیز ډول فرهنگ د یوې ټولنې له ټولې جوړې شوې مادې او معنوي شتمنۍ څخه عبارت دی او په ځانګړي ډول د ټولنې ذهني او دودیزې پانګې ته فرهنگ ویل کېږي.

له فرهنگي پلوه افغانستان په نړیوال فرهنگ کې ځانګړی مقام درلود او د تاریخ په اوږدو کې زموږ لرغوني هېواد ته د فرهنگ او فرهنگپالنې زانګو ویل شوي ده. هر کله چې افغانانو تر یوې څه ارامې ساه کېښلو وروسته د خپل ذهني او مادي اعمار لپاره ځانونه چمتو کړي او یوه معنوي پانګه او شتمني یې راټوله کړې، بیا نو یو طاعون، یو توپان او یوه تباه کوونکې سیلی پرې راخوړه شوې او د هغوی هرڅه یې له خاورو سره برابر کړي دي، د مقدوني سکندر تر تاراک دمخه او هم وروسته دې قام په پرله پسې ډول پنځه لسيزې هم د سولې او ارامۍ پر پالنګ خوب نه دی کړی، کله چنګیزیانو، کله مغولو، کله فارسیانو، کله انګرېزانو، کله روسانو او کله هم... نورو په دې خاوره کې د خپلو زور ازمویلو آسونه زغلولي دي. کورنیو جګړو او داخلي اختلافونو هم وخت پر وخت د

فرهنگي فقر www.samsoor.com محمد اسمعیل یون

هېواد فرهنگ ته درانه زيانونه اړولي دي. له انگرېزي بنکېلاک نه د خپلواکۍ تر گټلو وروسته سمدلاسه په هېواد کې د ذهني بنسټيزې او مادې هوساينې لپاره گړندي گامونه پورته شول، ايله يوه لسيزه لانه وه پوره شوې، چې د ناپوهۍ يو بل طاعون پر هېواد خور شو. خود هېواد وينسو او خبيرو اشخاصو ډېر ژر د دې طاعون علاج وکړ او بيا د هېواد د فرهنگي پرمختيا، مادې رغونې او سوکالۍ لپاره هڅې پيل شوې او همدا (۱۳۰۹-۱۳۵۷ل کلونه) له يو څه خفيف اړود ورو پرته، د معاصر افغانستان د فرهنگي او ارام ژوند کلونه دي. په ياد شوي زماني واټن کې د مادې پرمختيا تر څنگ، په هېواد کې په سلگونو بنوونځي، په لسگونو پوهنځي، څو پوهنتونونه، په لسگونو نندارتونونه، موزيمونه، د تاريخي اثارو ارشيفونه او د فرهنگ ډېر نور روزنځايونه جوړ شول. په سلگونو عنوانه علمي، تاريخي او ادبي اثار چاپ شول او په زرگونو علمي او ادبي غونډې جوړې شوې. زموږ د بنسټيزو په دې زماني واټن کې لاس تر زني پاتې نه شول، زموږ په هېواد کې يې لومړی د ذهني پاشنې لپاره سياسي ډلې وروزلې او د ملاتړ لپاره يې بې حساب لگښتونه وکړل او دا په دې هيله چې په افغانستان کې د اوږدې جگړې لپاره، ذهني شرايط برابر کړي. بالاخره دا جگړه پيل شوه او د روسانو په عملي دخالت خپل اوج ته ورسېده. د افغانستان گاونډيو،

لرې او نږدې هېوادونو هر يوه په دې جگړه کې ځانگړې هډفونه لرل. خو ځينو د نورو موخو ترڅنگ دا درې مهم هډفونه تعقيبول: د افغانستان د پوځ له منځه وړل، د اقتصاد ختمول او د فرهنگ محوه کول. کېدې شي چې ځينې نورو هېوادونو هم دا غوښتل، خو د يو څو هېوادو علاقه ورته د مينې او يوازينۍ هيلې تر پولې رسېدلې وه او په پای کې همداسې وشول. په ۱۲ کلنه جگړه کې پر مالي زيانونو سربېره تر ۳۵۰۰ څخه زيات ښوونځي و سيزل شول، پوهنتونونه ړنگ شول، کتابتونونه، موزيمونه چور شول، ارشيفونه غلا شول، نندارتونونو ته اوړ و اچول شو او څه پاتې تاريخي اثار په ناخيزه بيه د دوی لاس ته ورغلل، د دغو اثارو له تباهي څخه د دوی مقصد دا دی چې زموږ تاريخي غرور مات کړي او له ماضي سره زموږ د ولس ذهني رابطه وشلوي. د فرهنگ پرځای د ولس په ذهن کې د جنگ مفکوره خوره او ولس له فرهنگي فقر سره مخامخ کړي. د جنگ له لارې افرادو ته تغذيې لاره اواره کړي او د فرهنگ مادي ملاتړ ختم کړي. اوس په افغاني ټولنه کې د فرهنگ له لارې د ورځيني ژوند د چارو خړوبول ډېر گران شوي دي. په همدې وجه فرهنگي ارزښتونه او فرهنگي هڅې د ورځيني ژوند د نورو ستونزو تر سيوري لاندې راغلي دي. نو که غواړو خپله ټولنه له دغه رنځېدونکي او کرېدونکي حالته راوباسو نو څه بايد وکړو؟ له فرهنگه يې پيل کړو؟ که له

سياسته؟ او که له اقتصاده؟ سره له دې چې دا درې توکه يو له بل سره نږدې اړيکي لري، خو زيات اشخاص شايد پر دې خبره متفق وي چې د يوې ټولني د هوساينې بنسټيز عامل فرهنگ دی. د بې فرهنگه او وچ سياست پايلې (نتيجې) مور په خپل هېواد کې په خپلو سترگو وليدلې، له اقتصادي پلوه هم زموږ هېواد د زياتو طبيعي شتمنيو خاوند دی، خو رابرسېره کول يې علمي کادرونه او زيات وسايط غواړي. د پيداگوژۍ پوهان عقیده لري چې اقتصاد او فرهنگ يو د بل لازم او ملزوم دي بايد دواړو ته ژوره پاملرنه وشي. عيني تجربو بنسټ لري ده، هغه ټولني چې له فرهنگي پلوه بډايې دي، په اقتصادي لحاظ هم ډېرې شاته نه پاتې کېږي. المان او جاپان د دويمې نړيوالې جگړې درانه زيانونه وزغمل، خو څرنگه چې ټولني يې له فرهنگي پلوه رسېدلې وې، خپل هېوادونه يې بېرته ودان کړل. نو فرهنگ بايد پياوړی، شفاف او روښانه شي، چې د ژوند لارې او کوڅې پرې په روښانه ډول ووينو.

د عقایدو بحران

دا لیکنه له پېښوره خپرېدونکې ارمان
جریدې د ۱۳۷۳ ل کال د سلواغې پر ۳مه
نېټه په خپله (۵) گڼه کې خپره کړې ده .

خو کاله دمخه یوه افغاني پوهاند ویلي وو: ((په افغانستان کې د عقیدې بحران او د معنویت سقوط منځته راغلی دی)).
پریو بل نه باور او اوږدې فزیکي جگړې د ژوند جوړوونکو
خواوو توازن ګډوډ کړ او داسې حالت رامنځته شو چې لیدل
یې سترګې برېښوي او اورېدل یې عواطف او زړونه راپاروي.
په افغانستان کې د متضادو عقیده یي سیستمونو د نادرست
استعمال په پایله کې عقده یي ټکر منځته راغی، ددغه عقیده
یي تصادم په نتیجه کې ولس پر ډلو او ډلګیو ووېشل شو او
ذهني پاشنه منځته راغله، کله چې هر یوه د خپلو عقایدو د
برلاسي لپاره فزیکي جگړه پیل کړه، نو خپله گروهه ورته
داسې تفهیم شوه، چې د مخالف لوري د محوه کولو لپاره باید
له هر امکان څخه کار واخیستل شي.

د لرغوني یونان یو لیکوال وايي: ((جگړه چې په هر نوم او د
هر مقصد لپاره وي، په بشریت کې د وحشت، ذلت، فقر او
بدمرغۍ طاعون زېږوي.)) د افغانستان جگړې هم دا بد گڼې

لرلې، جگړې په وگړو کې عاطفه او زړه خوږې ختم کړل او
ځینې ډلې لا په رواني لحاظ د پته هم ورسېدې، چې د مقابل
لوري له وژنې او نابودۍ څخه د خپلو روحي نارامیو د
تسکین لپاره کار واخلي.

عقایدو او له عقایدو سره په ناپوهېدلي ډول افراطي چلند د
دوی په ذهن کې د اوږدې جگړې او وینې شیندلو ځواک
پیاوړی کړ او د پته وزگار نه شول، چې د عقیدې په رښتیني
مفهوم د خپل زړه پردې د عاطفې په اوبو و وینځي او د مینې
غېږه پرانیزي.

د مرحوم استاد الفت په نظر؛ عقیده د انسان په ژوند کې تر
ټولو مهم اصل او ارزښت دی، چې بې له هغې ژوند ناممکن
برېښي. خوراځو د پته چې هر فکر، هر اند، هر ذهني تاثر او هره
اخیستنه عقیده کېدی شي؟ او سیاست هم د عقیدې تر
سرحدو او چټېدې شي او که نه؟

یو سیاستپوه په افغانستان کې د جگړې مهم لامل دا گڼلی
چې تقریباً ټولو سیاسي ډلو سیاست د عقیدې تر پولې او چټ
کړی دی. څرنگه چې عقیده د انسان په ذهن کې یو سپېڅلی او
مقدس څیز دی، نو انسان د هغې پر وړاندې هر ډول راولاړ
شوی عمل نه شي زغملای. په داسې حال کې چې په ځینو نورو
ټولنو کې د سیاست او عقیدې ترمنځ ذهني پولې موجودې
دي. سیاست د ټولني د ورځیني ژوند د تخنیکي او اقتصادي

چارو د سمون لپاره کارول کېږي او عقیده د انسان د روحي سپېڅلتیا، اخلاقي روغمنتیا، رواني آرامۍ او اخروي نړۍ د لاسته راوړلو لاره ده. ځینې شاید ووايي چې سیاست د عقیدې د پلي کولو اغېزمنه وسیله او د هغې د عملي تطبیق لپاره ورته اړتیا ده. که سیاست دلته د پورتنی مقصد او مفهوم لپاره استعمال شي، نو بیا هم واسطه او وسیله وگڼل شوه، خو وسایل د وخت په تېرېدلو سره بدلون مومي او عقیده د انساني ذهن نه بېلېدونکې توک دی. همدارنگه کوم اعمال چې په سیاست کې ترسره کېږي او په اصطلاح جواز گڼل کېږي، په عقیده کې هغو ته ځای نه شته.

خو اوس راځو خپلې ټولنې ته: زموږ په ټولنه کې دا دوه ژوند جوړوونکي توکي (عقیده او سیاست) داسې استعمال شوي چې کله هم له عقیدې نه د یوې وسیلې او کله هم له سیاست نه د یوې عقیدې په توګه کار اخیستل شوی او په پایله کې نه یوازې یو سیاسي کرکېچ، بلکې یو عقیده یي بحران هم رامنځته شوی دی. په دې عقیده یي بحران کې هغو اشخاصو خاصه ونډه درلوده، چې د عقایدو د ممثل او مظروف په شکل یې خلکو ته ځان پېژانده، څرنگه چې مظروف او ممثل صیقل شوی، شفاف او روښانه نه وو، نو د عقیدې روښانه او نرمې وړانګې ترې د عام ولس ذهن ته بڼې ونه رسېدې او د ولس ذهن یې د عقیدې له اصلي ماهیت نه همداسې په ابهام کې

وساتہ. پھ ہمدې وجہ د ولس یوہ برخہ لہ ذہنی کنټرولہ ووتہ او
د مادي لڌايزو د گټلو لپارہ يې مادي وسايطو تہ ورمخہ کرہ
او فزيکي ټکرونو تہ لارہ او ارہ شوه. ان تردې چي د يوې
عقيده لارويان هم د خپلو عقيدہ يي آرونو (اصولو) پر خلاف
پر ذہني او فزيکي جگړو اختہ شول. اوس نو زموږ ټولنه نہ
یوازې سياسي او مادي بيا رغونې تہ ضرورت لري، بلکې پھ
لومړي گام کې ذہني او عقيدہ يي بيا رغونې تہ هم اړتيا لري.

که خبر نه یې نو واوره !

دا لیکنه هم له پېښوره خپرېدونکې وفا جريدې په خپله ۵-۶ گڼه کې چې د ۱۳۷۳ ال کال د سلواغې له ۲۶ سره برابره ده د (نیازي) په مستعار نامه خپره کړې ده. اصلاً ((که خبر نه یې نو واوره)) د دې جريدې د یوه کالم نوم و، چې همداسې ورځنیو مسایلو ته وقف شوی و، ما هم څو ځله دې کالم ته وړې وړې لیکنې ورلېږلې وې، هغه هم په بدل نامه، دا لیکنه هم د (نیازي) په بدل نامه خپره شوې ده، خو نورې لیکنې زما لاس ته رانغلې، دا یوه یې د بیلگې په توګه دلته هاندې که:

په وروستیو څه کم دريو کلونو کې د کابل - جلال اباد د لويې لارې د پاتکونو، پوستو او وسله والو اشخاصو چلند هر هغه چاته چې پردې لاره یې یوځل هم سفر کړی وي، ډېر ښه څرګند پېرې. خو له دې ستونزو او کړاوونو سره سره ځینې نورې خبرې هم شته چې هم دردونکې دي او هم خندوونکې:

* د سروبي د نښترو دویم بڼې چې اوس یې له منځه وړی (تګاب ته د ورغلي سرک) د پیلېدو ترڅنګ د څښاک د اوبود پخواني حوض پر یوه دېوال لیکل شوي: ((سه چیز مسلمان بر مسلمان حرام است، خونش، ابرویش و مالش (روایت مسلم/ محصلین)) د همدې حوض ترڅنګ د مجاهدینو (!) یو پاتک هم واقع دی او له همدغو دريو څیزونو سره یې کار دی.

* کله چې تر سروبي پورته د نغلو اوار ځای ته ورسېږې، نو دا شعار به دې هم تر سترګو شي: ((ایمان، تقوی، تنظیم، جهاد

فی سبیل اللہ)) ددې شعار ترڅنگ هم یو پاتک پروت دی. دغه راز د سروبي له بازار راکنسته په یوې بلې تنظیمي پوځي قرارگاه کې چې د سرک غاړې ته پرته ده لیکل شوي: ((په خپله ساحه کې د خلکو د سر او مال تضمین ورکوي.))

* د انسانانو د سرونو او غړو د اړه کولو د استان به پرځای پرېږدو او س به راشود بمونو او برېښنا مزو د اړه کولو او پرېکولو کیسې ته بمونه تر انسانانو (غیرتي او غچ اخیستونکي ښکاري) خو زموږ ولس لا تراوسه پورې له خپلو اړه کوونکو او پرې کوونکو څخه انتقام نه دی اخیستی. د بمونو د انتقام کیسه داده: ((د بگرام هوایي ډگر چې اوس د شورای نظار په لاس کې دی، د افغانستان یو لوی پوځي هوایي ډگر و. په دې هوایي ډگر کې ډبرې وسلې او له هغې جملې ډبر ستر بمونه چې د جنگي الوتکو له خوا غورځول کېږي، هم موجود وو. څرنګه چې په دې بمونو کې تر ۲۰-۳۰ منو پورې باروت وي او نن سبا د یومن باروتو بیه تر ۳۰۰۰۰ افغانیو هم پورته شوې، نو ځینو سوداګرو د میدان د پیره دارانو په مرسته دا بمونه اړه کول او باروت یې ځنې کښل. یوه ورځ د بم د اړه کولو پروخت د زیات حرارت له کبله یو بم انفلاق وکړ، ورپسې نورو بمونو هم انفجار وکړ او له سوداګرو او باروت خرڅوونکو څخه یې خپل انتقام واخیست.)) خو برېښنا مزو لا تراوسه له خپلو غوڅوونکو څخه انتقام نه دی اخیستی. له جبل السراج نه

تر کابل پورې چې د برېښنا کوم مزي غځېدلې وو، هغه خولا
 پخوا ټول شوي او بازار ته وړاندې شوي وو، خو اوس يې د هغه
 حای د برېښنا د پایو (ستنو) پر پرېکولو او غوڅولو هم لاس
 پورې کړې دی. دا ناروغي يوازې هلته پاتې نه شوه، بلکې د
 کابل- سروبي، کابل- نغلو برېښنا مزو ته هم راو رسېده، ځکه
 چې برېښنا مزي له مسو څخه جوړ شوي او يو من مس په تور
 بازار کې په ډېره لوړه بيه پلورل کېږي، نو وسله والو او نورو
 غلو ته تر دې غوره غنيمت کله په لاس ورځي. د کابل- سروبي،
 کابل- نغلو برېښنا مزي نوي فيصده غوڅ شوي دي. د کبار او
 تالان دا ناروغي ان کليو او بانډو ته هم رسېدلې، د کبار د لړۍ
 دهغې سيمې خلکو ته ښه معلومه ده، چې له لغمان ولايت نه
 الينگار ولسوالۍ ته تگ راتگ لري. د لغمان- الينگار په لويه
 لاره کې يوزيات شمېر عسکري موټر او درانه ټانکونه، ځينې
 ويجاړ او ځينې نيمه ويجاړ پاتې وو، خو کباريانو ان له
 پاکستان څخه ورپسې مسلکي کسان او وسايل يوړل، هغه يې
 پرې ټوټې ټوټې کړل او پاکستان ته يې واپړول.
 له اوسپنو او ټانکو پرته، دې ډول خلکو پر شنو ونو او بوټو
 هم صرفه ونه کړې، په کابل کې يې د خلکو له باغونو څخه ډېرې د
 منو او نورو مېوو ونې ووهلې، د سون د لرگيو او پوځي
 مورچلو په جوړولو کې يې ترې کار واخيست، د سروبي د
 نښترو پورتنی شين بن يې هم پر سپېره ډاگ بدل کړ.

جگره او روحي ستونزې

دا لیکنه له پېښوره خپرېدونکې ارمان جریدې د لومړي کال په ۷ گڼه کې چې د ۱۳۷۳ل کال د دلوې له ۲۹ نېټې سره سمون خوري، خپره شوي ده.

په افغانستان کې د پنځلس کلنې فزیکي جگړې له پیل سره سم او ان د هغې تر پیله لادمخه رواني، ذهني، عقیده یي او یاد اعصابو د جگړې لپاره د پیلامې ټکي ایښودل شوي وو. د څلوېښتمو کلونو په لومړۍ نیمایي کې چې زموږ په هېواد کې د لویو ځواکونو له مالي او عقیده یي سرچینو څخه خړوبېدونکو سیاسي ډلگيو ته د پنځېدو لاره او اړېده، د دې ډول جگړې لومړني څرکونه ولیدل شول. کله چې په هېواد کې گرمه جگره پیل شوه، نو هر لوی ځواک د خپلو پلویانو تر شا ودرېد. په توده جگره کې کورنیو او بهرنیو غاړو هر یوه تر خپله وښه خپل خپل رول ولوباوه. پخواني شوروي اتحاد پر ځاني تلفاتو سربېره ۹۵ ملیارده ډالره، لویډیځو هېوادو او د هغو ملگرو ۲۵ ملیارده ډالره، د دې جگړې د دوام لپاره په تله کې ایښي وو. دا چې د دې لگښت تخریبي ساحه څومره وه، هغه بېل بحث دی، خو د دې تر څنګ هغوی د ذهني تخریب او رواني جگړې لپاره هم یو لړ لگښتونه کړي، چې زموږ د ولس

ترمنځ ذهني واټن، روحي او فکري عقده او بحران رامنځته کړي.

پخواني شوروي اتحاد د پښتو او فارسي ژبو په گډون د نړۍ په ۵۲ ژبو خپرونې کولې او هم يې راډيويي، تلويزيوني او نورې خپرونې په ډېر ځواک سره فعالې وې. د افغانستان لپاره د دوی خپرونې بې له شکه زموږ د ولس پر ذهني وېش لويه اغېزه شيندلې، لويديز هېوادونه او د هغوی متحدین هم په دې لوبه کې تر هغوی وروسته پاتې نه شول او د افغانستان په باب يې په يوه شپه ورځ کې يوازې خپلې راډيويي خپرونې (۱۱۰) ساعتونو ته ورسولې. په کابل کې د ۸۰ عنوانو په شاوخوا کې چاپي خپرونو ترڅنګ راډيو او تلويزيون هم په اوونۍ کې په لسگونو خپرونې کولې، پاکستان، ايران او د مجاهدينو تنظيمونو هم تر خپلو همسيالو ځان شاته ونه شو زغملای او په مجموعي توګه ټولو داسې يو څه زموږ د ولس ذهن ته وړاندې کړل، چې د هغوی د ذهني وېش، ستړيا او روحي نارامۍ سبب شول. په دې ذهني جگړه کې نه يوازې مطبوعاتو، بلکې د هغو پر بنسټ رامنځته شويو مبلغينو هم خپله ونډه واخيسته. که د جگړې د مهال د ټولو غاړو مطبوعات سره پرتله کړو، نو وبه گورو چې ټول پر سخت دردونکي او رنځوونکي ذهني جنګ اخته دي. د هرې غاړې له کلام او بيان څخه د کينې او وينو بوی راځي او يو د بل پر

نظرياتو او شتوالي د نابودۍ اورو نه شيندي او بيا داسې وخت راغی چې د وخت واکمنو له دې رواني جگړې څخه د ستړيا احساس وکړ. کله چې د پخواني شوروي اتحاد مشر ميخايل ګرباچف پر شوروي باندې د مسلط عقیده يې سيستم پر نه بري معتقد شو، نو په لويديځ کې يې د ژورنالستانو په يوه مطبوعاتې کنفرانس کې وويل، چې ژورناليزم تراوسه خپل مسووليت ترسره کړی نه دی. د نوموړي مقصد دا و چې د نړۍ خپرونې د سياستوالو تر کنترول لاندې دي، خوداد ژورنالستانو مسووليت او دنده ده، چې نړيوالو ته د دوستۍ، مينې او عاطفې پيغام ورسوي. خود افغانستان په باب خپرېدونکو خپرونو له ځينو نېکښو پرته د سياستوالو له هيلو سره سم ذهني جگړه جاري ساتله.

په پايله کې داسې وشول، چې د فزيکي جگړې ناخوالو، سياسي دښمنيو، د عقايدو په نوم له عقیده يې آرونو تېری، اقتصادي ستونزو او د رواني جگړې وسايلو په ګډه داسې يو حالت رامنځته کړ، چې زموږ ولس له سختو رواني ستونزو او ذهني بحران سره مخ شي. اوس نو تقريباً هره ورځ له هرو دريو افغانانو څخه دوه تنه ضرور پر بې نتيجې سياسي بحثونو خپل وخت تېروي، نو لږ تر لږه که له ۱۵ ميليونه افغانانو څخه لس ميليونه افغانان د ورځې يو ساعت پر سياسي خبرو تېر کړي، نو په يوه ورځ کې به مو ۱۰ ميليونه ساعتو وخت ضايع

کړی وي او که دا په یو کال کې ضرب کړو (۱۰×۳۲۵) نو (۳۲۵۰) ملیونه ساعته وخت به شي او که دا بیا په ۱۵ کالو کې ضرب کړو (۱۵×۳۲۵) نو (۵۴۷۵۰) ملیونه ساعته وخت به مو یوازې پر بې نتیجې سیاسي بحثونو ضایع کړی وي او دا دومره خت دی چې د نړۍ هېڅ ملت به هم پر داسې بې نتیجې مسایلو نه وي لگولای.

له دې بې نتیجې توندو سیاسي بحثونو څخه چې زیات پر احساساتو ولاړ دي، داسې هم پېښ شوي، چې د یوه کور غړي سره پر بېلابېلو لارو روان کړي او یو د بل پر وړاندې د حقارت او بدگڼلو عقده په زړه کې وروزي. دې عقدي روښنفکري ذهن کې هم ځای نیولای، د هېواد یو شمېر روښنفکرانو او لیکوالو یوازې د یو بل پر غندلو د خپل فکر او لیکوالۍ ځواک اوبه کړي.

له خپرنیو هڅو او ساړه جنګ پرته، تودې جگړې هم د هېواد وګړو ته درانه رواني زیانونه اړولي وو. د پخواني دولت له یوه افسر څخه پوښتل شوي و، چې د خپل روحي ژوند په باب وغږېږي، هغه ویلي وو، چې زه د خپلې دندې پر وخت له سختې رواني ستړیا او وېرې سره مخامخ وم، کله چې به مې د شپې سترګه پټه کړه، نو پر جگړه به بوخت وم، زموږ او د مجاهدینو ترمنځ به سخت جنګ روان و، په همدې وېره کې به له خوبه راپاڅېدم، ټول وجود به مې خوله شوی و. همدا

پوښتنه له يوه مجاهد څخه هم شوي، هغه هم په خپل خوب کې د رواني پېټې خبرې کوي او وايي: ((د جگړې په شپو او ورځو کې کله چې زه ويده شوی يم، نو شاوخوا مې ټانکونه او عسکر تاو وي او په همدې شېبه کې له خوبه راپاڅېدلی يم)). دا خود جگړې دواړه عملي خواوې وې. خو پر عام ولس بيا دا دواړه وپروونکې خپسې ناستې وې او هېچا به هم په دې څو کلونو کې په آرام روح او روان خوب نه وي کړی. د پخواني دولت تر کنټرول لاندې ځوانه پرگنه د پوځ په ټولگيو کې له جبري تنظيم څخه تر سخت رواني فشار لاندې وه. روښنفکران د خپل راتلونکي ژوند پر لرليد ډاډمن نه وو او عوامو کې د جگړې تر څنگ د زياتېدونکي اقتصادي فقر له کبله رواني ستونزې نورې هم په زياتېدو وې. دې ستونزو هغه وخت لا ځواکمنتيا وموندله چې په کابل کې سياسي نظام بدل شو، خو حالات د خلکو د هيلو خلاف لاسپسي ويجاړ شول. لنډه دا چې د ولس زياته برخه په ډول ډول رواني ستونزو او بښته د کابل پوهنتون له يوه استاد څخه مې د دغه درد شريکولو په ترڅ کې وپوښتل چې د افغانستان زيات وگړي، تقريباً (۹۵) فيصده پر يوې نه يوې ډول روحي ناروغۍ اخته دي، هغه وويل: ((تاته چې کوم روغ ښکاري هغه هم ناروغ دی؟ ځکه چې دا دردونکې او غملې پېښې پرې ولې تاثير نه کوي؟))

فرهنگي ټولني او فرهنگي

مسئولیتونه

دا لیکنه له پېښوره خپرېدونکې ارمان جريدې د ۱۳۷۴ ل کال د وري پر ۱۳مه نېټه په خپله (۱۱) گڼه کې خپره کړې ده.

د افغاني ټولني جوړښت او برخليک همدا سې راغلی، چې ټول تاريخ يې له جگړو، لوړو، ژورو، سياسي کرکېچونو او ناندريو څخه ډک دی. د وخت د تاريخي وپش په انډول ډېره لږه موده ليدلای شو، چې افغانانو پکې اراسمه ساه ايستلې وي. خوزمور ولس د خپلې فرهنگي سليقې، مينې، استعداد، ذوق او شوق په زور، وخت پر وخت د فرهنگ او ادب بنکلي ماڼۍ تيارې کړي او سينگار کړي دي. دا چې ولې دا ماڼۍ بيا ژر له خاورو سره برابرې شوي او د اير و پر څلو بدلې شوي؟ دا نو د هېواد د سياسي پېښليک په هنداره کې مطالعه کېدی شي.

په افغانستان کې سياسي واکمنو (له استثنا تو پرته) هغه وخت فرهنگپالنې او فرهنگ بډاينې ته غېږه پرانيستې، چې د دوی له سياسي او ځاني گټو سره يې سمون لرلای دی. دا خبره په ځانگړي ډول د پښتو ژبې او پښتني فرهنگ په باب د صدق وړ ده. هم په افغانستان او هم په کوزه پښتونخوا کې وخت پر

وخت پښتو ژبه او پښتني فرهنگ د سياسي معاملو په تله کې ايسودل شوي دي. خو له دې سره سره بيا هم په سياسي واکمنو او نا واکمنو کې دلته او هلته ځينې ځانگړي شخصيتونه وو، چې له خپلې ژبې او فرهنگ سره يې بې کچې مينه درلودله او د قربانۍ تر پولې يې خپلې هڅې نه دي سپمولي. د همدې مقصد لپاره هم د دولت په چوکاټ او هم په خپلواکه توگه ځينې فرهنگي ټولني جوړې شوي، چې تر خپله وسه يې خپل فرهنگي مسووليت ترسره کړی دی.

يو وخت داسې هم راغی چې روښنفکرو فرهنگپالو او فرهنگ مينه والو خپله په خپلواکه توگه دې ډگر ته راو دانگل او نور يې نو دپته ونه کتل چې سياسي واکوالو او نورو ته دې د فرهنگ د خدمت په هيله کېني. په همدې هيله د ۱۳۲۹ل کال د عقرب پر ۲۵ نېټه په کابل کې د افغاني روښنفکرانو يو لوی فرهنگي مرکز ((خوشال فرهنگي ټولنه)) جوړ شو. ورپسې د ((علامه سيد جمال الدين افغان فرهنگي ټولنه)) هم پرانيستل شوه. د خوشال فرهنگي ټولني له هغې نېټې نه تر اوسه پورې په لسگونو علمي غونډې، سيمينارونه او مشاعرې جوړې کړي او د خپل خپرنې ارگان ((شمشاد)) مجلې په گډون يې ۱۴ عنوانه علمي او ادبي اثار خپاره کړي دي. د علامه سيد جمال الدين افغان فرهنگي ټولني هم تر اوسه پورې (۹) عنوانه بېلابېل علمي او ادبي اثار چاپ کړي دي.

کله چې په افغانستان کې د یوه ((ناتار)) له پاسه ((بل ناتار)) منځته راغی او د هېواد پاتې فرهنګي شتمنیو ته پکې درانه زیانونه واوښتل، د هېواد د فرهنګیانو مسوولیت نور هم دروند شو. په پېښور کې مېشتو افغاني فرهنګیانو وپتېيله چې د مهاجرت په ژوند کې هم د خپل فرهنګ لپاره خپلو هڅو ته انسجام او اوډون ورکړي. ((افغان ادبي بهیر)) یې جوړ او دا دی له څو میاشتو راهیسې خپلو اونیزو ادبي غونډو او نورو هڅو ته په اوډلي ډول دوام ورکوي. د ((افغان ادبي بهیر)) اوسنۍ هڅې د لیکوالو ترمنځ د کره کتنې د زغم پیدا کولو، د ادبي لیکنو د بېلابېلو ډولونو د څرنگوالي او د استعدادونو د غورولو په برخه کې ډېرې اغېزمنې دي.

د ۱۳۷۳ کال د کب پر ۲۸مه نېټه د هېواد د فرهنګ د بڼپرازی او زرغونتیا لپاره یو بل ګام هم پورته شو. پرهمدې نېټه په جلال اباد په ښار کې ((ننګرهار فرهنګي ټولنه)) جوړه شوه. د دې فرهنګي ټولنې په پرانیستونکې غونډه کې د هېواد ځینو لیکوالو، شاعرانو، د ننګرهار جهادي شورا ځینو غړو، د ننګرهار ولایت ځینو مخورو، فرهنګیانو او فرهنګپالو برخه اخیستې وه، د غونډې برخه والو د هېواد نوميالي لیکوال استاد محمد اصف صمیم د نوموړې فرهنګي ټولنې د مشر په توګه وټاکه. د دې ټولنې لومړۍ مېوه د ځوان او هڅاند لیکوال

حفيظ الله تراب د لنډو کيسو مجموعہ ده چې (ورکه) نومېږي
 او د نوموړې ټولني له خوا تازه خپره شوې ده.
 د خوبنۍ خبره خو داده چې د فرهنگي ټولنو له تعدد څخه د
 هېوادنيو ملي او فرهنگي چارو په باب بنسټيز اختلافونه، نه
 رامنځته کېږي او د ځينو سياسي گوندونو په شان د هر څه حل
 د برچې د زور په هنداره کې نه مطالعه کوي. هره فرهنگي ټولنه
 کېدې شي په ټوليز ډول ټول فرهنگ او په ځانگړي ډول د
 فرهنگ د يوې مشخصې څانگې د بنسټيزې لپاره غوره
 خدمتونه وکړي.

اوس نو د فرهنگ بنسټيزې او فرهنگپالۍ لپاره همدغو
 فرهنگي ټولنو ته د هيلو سترگې او بنسټي، زموږ په شان يوه
 ټولنه کې خو هسې هم په پوره مانا د يوه ځواکمن دولت تنسټې
 په اسانۍ ټينگېدې نه شي، نو ژبه او فرهنگ د همدغو
 فرهنگي ټولنو، ليکوالو او شاعرانو په هڅو ژوندي او خړوب
 دي.

د کابل طب انستیتیوت، د زیان تر پټې لاندې

ما په کابل کې د تنظیمي جگړو پر مهال
ډېر وختونه تېر کړي. د افغانستان هرې
اقتصادي، علمي او فرهنگي شتمنۍ ته چې
به زیان رسېده، نو زموږ له زړونو به
وینې څڅېدلې، هغه وخت ما په خپل او
بدل نامه ځینو فرهنگي او اقتصادي
موسسو ته د اوښتو زیانونو په باب
معلومات راټول او چاپول. فرهنگي
موسساتو ته د اوښتو زیانونو په باب
معلومات بیا په یوه ځانگړي اثر کې
راټول او چاپ شول. دا لیکنه هم، همغه
وخت شوې وه او د (مروان) په مستعار
نامه له پېښوره خپرېدونکې ارمان جريدې
به ۱۸ گڼه کې، چې د ۱۳۷۴ کال د حنګاش

د تېرو درې کلنو جگړو په لړ کې د هېواد د نورو لویو او وړو
تحصیلي، تعلیمي، اقتصادي او کلتوري موسسو د ړنگولو
په لړۍ کې د کابل د طب انستیتیوت ته هم درانه زیانونه اړول
شوي دي. په یاد شوي زماني واټن کې نه یوازې دا چې نوموړي
روزنځي ته اقتصادي او مالي درانه زیانونه اوښتي، بلکې ډېر
دروند معنوي زیان یې هم زغملی دی. په دې موده کې د
محصلینو درسونه یا په نیمه او یا په بشپړ ډول ودرول شوي
وو. که د محصلینو د شمېر په تناسب د درسي ساعتونو شمېر

په پام کې ونیسو، نو په مجموعي توګه به نوموړي انستیتیوت ته د لسو ملیونو په شاوخوا کې د درسي ساعتونو د ضایع کېدو زیان اوښتی وي.

د طب انستیتیوت (د جنسي مدیریت) مدیر ښاغلي محمد اصف وویل: ((سره له دې چې انستیتیوت ته د ټولو رسېدلو زیانونو دقیق شمېر خورا ګران کار دی، خو بیا هم په اټکلیز ډول د زیانونو اندازه څه ناڅه لګېدی شي. په انستیتیوت کې د پتالوژۍ، بیوشیمی، هستولوژۍ، فارماکولوژۍ، مکروبيالوژۍ، اناتومی، کیمیا او فزیک د بیا پرمختیا په موجود دي. دې څانګو خپل خپل مجهز لابراتوارونه لرل، چې د طبي علومو په زیاتو عصري وسایلو سمبال وو. دا لابراتوارونه له ټولو وسایطو او وسایلو سره له منځه وړل شوي دي، چې مالي ارزښت یې په سوونو ملیونو افغانیو ته رسېږي. د انستیتیوت فزیکي ساختمان او نورو درسي وسایطو او وسایلو ته هم درون زیان اوښتی. د ودانیو ۳۰ په سلو کې برخې تخریب شوي، د اوبو او برېښنا سیستم یې هم ویجاړ شوی، د انستیتیوت ۲۰ عرادي بېلابېل موټر غلا شوي؛ د قرطاسیې ډیپوګانې چور شوي، د انستیتیوت ټول سمعي او بصري مواد لکه د عکاسۍ کمرې، مایکونه، پروجکتورونه، لوډ سپیکرونه، علمي سینمایي فلمونه، هنري سینمایي فلمونه، ګرځند امپي فایرونه، تلویزیونونه،

ترانسفر مرونه، ویدو کیستیې او داسې نور غلا شوي. له دې پرته د انستیتیوت ډېره مجهزه چاپخونه (مطبعه) له منځه وړل شوې ده)).

د بیالوژی، خانګې یوه سابقه لرونکي استاد وویل: ((یوازې یې زموږ د خانګې (بیالوژی) له لابراتوار څخه یې په لسګونو میکروسکوپونه، د تسلیخ بکسونه، د میکروسکوپ ګروپونه، تثبیت شوي مختلف سلایدونه ۵۰۰۰ دانې، ساده سلایدونه، ۲۰۰ دانې، درجه لرونکي استوانې، یخچالونه او نور وسایل چور او له منځه وړي دي)).

د انستیتیوت یو تن مسوول وویل: ((کېدی شي د انستیتیوت د ودانیو د بیا جوړولو لپاره زر ملیونه افغانۍ کفایت وکړي، خو دا خبره دقیقه نه ده، د زیانونو د تثبیت کمیسیون په دې خبره کار کوي، چې وروسته به دقیق زیان معلوم کړي)). بل دروند او نه جبرانېدونکی زیان چې نوموړي انستیتیوت ته او بنتی هغه د علمي او درسي کتابونو له منځه تلل دي. د کابل طب انستیتیوت یو ډېر مجهز کتابتون درلود. د نوموړي کتابتون امرنباغلي غلام علي وویل: ((د انستیتیوت کتابتون درې منزله درلودل، په دې کې دوه خونې د محصلینو د مطالعې لپاره وې. د کتابتون فزیکي جوړښت په ډېر علمي سیستم او ښې جوړ شوی و. په دې کتابتون کې پنځوس زره عنوانه بېلابېل علمي کتابونه موجود وو، چې

زياتره يې په انگليسي ژبه وو، کله چې دلته د جگړې اور
 ولگېد، نو د کتابتون درې واړه منزله وسيزل شول، زيات
 کتابونه پکې ايره شول، د طب انستيتيوت په هڅه او هاند
 يوازې ۶۰۰۰ عنوانه کتابونه له انستيتيوت څخه يو مصئون
 ځای ته انتقال او د حالاتو په بڼه کېدو سره بېرته انستيتيوت
 ته راوړل شول، چې اوس ترې محصلين گټه اخلي. د
 انستيتيوت په کتابتون کې د دې انستيتيوت د استادانو هغه
 ۵۰۰۰ عنوانه علمي کتابونه هم موجود وو، چې دوی په
 بېلابېلو وختونو کې د خپلو علمي ترفيعاتو لپاره ليکلي وو
 او دلته يې يوه يوه خطي نسخه موجوده وه. دا اثار هم د جگړې
 د طاعون بېکار شول)).

د افغانستان د ملي ګالري برخليک

دا ليکنه هم د وفا جريدې د څلورم کال ۳۹-۴۰ ګڼه کې چې د ۱۳۷۴ل کال د لړم له ۹ نېټې سره سمون خوري، د (نيازي) په مستعار نامه خپره شوې ده. د تنظيمواکي په بهير کې چې په کابل کې سخت جنګونه روان او وخت پر وخت زموږ فرهنگي اثار لوټېدل، نو زه او زما په شان نور هېوادوال پرې زيات دردېدل، همغه وخت ما د دې کلتوري تراژيديو په باب معلومات راټولول، دا ليکنه هم د همغې لړۍ يوه کړۍ ده چې

ملي ګالري د ۱۳۶۲ل کال د ثور پر مياشت افتتاح شوې ده. د ګالري د پرانيستو په مراسمو کې د کندهار له ولايت، د کابل له موزيم او له سلطنتي قصر څخه (۲۰۰) هنري او تاريخي اثار راوړل شوي او نندارې ته اېښودل شوي وو.

دا موسسه د اسمايي واک په هغه تعمير کې جوړه شوې وه، چې اصلاً د غلام نبي خان چرخي ملکيت و او وروسته بيا په اطلاعاتو او کلتور وزارت پورې تړل شوی و. سره له دې چې دا ودانۍ د ملي ګالري د اثارو د ساتنې او نندارې لپاره مناسبه هم نه وه، خو بيا هم دا اثار په کې نندارې ته کېښودل شول.

د ملي ګالری د ۱۲ کلن فعالیت په لړ کې هر کال د پلان او بودیجې له مخې د هېواد د معاصرو هنرمندانو اثار اخیستل کېدل. په دې لړ کې د نقاشۍ، میناتورۍ، مجسمې او ظریفه اثارو ۵۹۲ اثار اخیستل شوي او ملي ګالری ته تحویل شوي وو. د دې اثارو زیاته برخه د غلام محمد میمنګي، عبدالغفور برېښنا، استاد عبدالعزیز، استاد غوث الدین، استاد یوسف کهزاد، استاد عطایي، استاد خیرمحمد یاري، استاد کریم، استاد قربانعلی عزیزي او داسې نورو استادانو اثار وو.

تریوې لسيزې په زیاته موده کې دې ګالری هر کال لس زره لیدونکي درلودل او د افغان ولس لرغونې او تاریخي فرهنگ یې تمثیلاوه. کله چې ۱۳۷۱ل کال پیل شو او جهادي تنظیمونه کابل ته داخل شول، پردې وخت نو د اطلاعاتو او کلتور وزارت اداري، حقوقي او فرهنگي مسوولین په دې هیله وو، چې هر څه به خوندي پاتې شي، خو امنیتي چارواکي او غالباً وسله وال جهادي افراد د یو توند باد په شان راخواره شول او د ګالری د بوالونه یې ولرزول. کله چې وسله والو افرادو د وزارت ټول اداري قیمتي وسایل او وسایط، لکه عالی، فرشونه او موټر چور کړل، نو د ملي ګالری د منځه تلو وپره لا پسې ګرندی شوه. د ۱۳۷۱ل کال د سنبلې پر ۲۳ نېټه د وسله والو کسانو له خوا د استاد غوث الدین او نورو هنرمندانو څلور تابلوګانې غلا شوې، دولتي ادارو ته خبر ورکړ شو، چې

د گالری پیره دارانو دا کار ترسره کړی دی او په راتلونکې کې هم دا وپره شته، خو هغوی بې تفاوته پاتې شول او د گالری د برخلیک په باره کې یې هېڅ پرېکړه ونه کړه، ان دا چې د اطلاعاتو او کلتور وزارت د هغه وخت د اداري رئیس په دستور او د هغه وخت د کویوني مغازې د مدیر په واسطه د ۱۳۷۱ ل کال د سنبلې پر ۴ نېټه تر ۳۰ موټرو زیات د ډبرو سکاره د ملي گالری په انگرې کې وغورځول شول. دې کار د دې مخه ونيوله چې د گالری اثار راټول او یو مصئون ځای ته انتقال شي، ان تر دې چې د گالری یو زیات شمېر بنکلي او ناب اثار د ډبرو سکرو په تور گرد ککړ شول او د گالری تعمیر او لوازم هم د ډبرو سکرو په شان تور و او بنټل. دې کار د هېواد ټول فرهنگپال او فرهنگیان متاثر کړل او د یادو شویو کسانو عمل یې وغنده. ویل کېږي چې د نوموړو اشخاصو عمل قصدي و، د گالری اثار به یې د ((بتانو)) په نومونو یادول.

د ۱۳۷۲ ل کال د ثور پر ۵ نېټه په گالری کې د ځای پر ځای شویو وسله والو کسانو له خوا ۳ نور هنري اثار هم غلا شول، پر دې کار باندې د وزارت امنیتي څانگو هم ځان غلی ونيو او بیا یې هم د گالری د اثارو د ساتنې کوم مشخص تدبیر ونه نیو.

د ۱۳۷۳ ل کال د ثور پر ۱۳ نېټه د گالری د امنیتي ساتونکو له خوا د هنري نقاشۍ ۲۲ اثار غلا شول، دا گالری ته دومره لوی

زيان و، چي جبران نه کېدونکي گڼل کېږي. دې ټولو پېښو ته د اطلاعاتو او کلتور وزارت لورې مقامونو او نورو اړوندو ادارو هېڅ پاملرنه ونه کړه. کله چې د گالري د بېخي له منځه تلو وپېرې د ځينو زړونه ودرېدل، نو په اطلاعاتو او کلتور وزارت کې ځينو اشخاصو له هغه جملې نه د نوموړي وزارت د هنر د رئيس په ځاني هلو ځلو او د ځينو نورو مسولينو په مرسته د ملي گالري ۲۹۲ تاريخي اثار له اصلي تعمير څخه د وزارت تعمير ته را انتقال شول.

تر دې نږدې تېرو ورځو پورې هم د گالري تعمير د وسله والو کسانو په لاس کې و، معلومه نه ده چې تر کومه به په دې تعمير کې د دوی واکمني وي. په هغو ځايونو کې چې پخوا په کې ظريفه او بنکلي اثار ځورېدو او اوس يې بيا ترې تشنابونه جوړ کړي او يا هم پخلنځي، کېدې شي د يو څه وخت په تېرېدو سره د تعمير پاتې برخه هم ونړېږي.

هغه اثار چې له ملي گالري څخه د وزارت مقر ته راوړل شول اوس هم مصئون نه دي او داسې گونگسي هم دي، چې د وزارت په مقر کې هم د ځينو چارواکو له خوا د گالري ځينې اثار غلا شوي او د لړۍ کېدې شي، نوره هم ادامه پيدا کړي.

د کابل د اوسنۍ ادارې څو ځانگړتیاوې

دا لیکنه له پېښوره د خپرېدنکې وفا جريدې د څلورم کال په ۴۵-۴۶ گڼه کې چې د ۱۳۷۴ کال د ليندۍ ۲۴ نېټې سره سمون خوري، د (نيازي) په مستعار نامه خپره شوې ده او د هغه وخت د ادارې انځورنه

له هغې ورځې چې په کابل کې دولتي سيستم ړنگ شوی او نوې اداره جوړه شوې، نو پر ټول افغانستان په تېره بيا پر کابل د اورونو او غمونو، لوږو او توندو، سختيو او بدمرغيو قحطيو او قيمتيو سخت ناتار اوري.

هغه څه چې د تېرو غميزو له ناتار څخه خوندي پاتې وو، د تنظيمي ادارې د ځان غوښتنو او ډول ډول منفي فکري تمايلاتو د اور په څپو کې ايره شول. سره له دې چې په افغانستان کې له درېو کلونو راهيسې حکومت او دولت نه شته، خو القاب شته: جمهور رئيس (!) او د دفاع وزارت (!) اسلامي اردو، د وسله والو پوځ اعلى قومانداني او دې ته ورته نومونې اورېدل کېږي. له دفاع وزارت سره د افغانستان نوم اخیستل کېږي (د افغانستان د دفاع وزارت) خود دفاع غږ يې يوازې د کابل ښار له څو ناحيو څخه پورته کېږي او

اعلامیو کې یې دا ټکي هم راغلي وي: ((که چېرې مخالفین د کابل پر ښار خپلو راکټي حملو ته دوام ورکړي، نو د اسلامي اردو ځواکونه به د کابل شاوخوا ته نږدې ښارونه ترغوځو هوایي بمباریو لاندې ونیسي)) مقصد یې میدان ښار، چهاراسیاب او د لوگر ولایت مرکز دی. د دوی په فکر، چهاراسیاب، میدان ښار، لوگر او د هېواد نورې سیمې چې د مخالفینو په لاس کې دي، هغه افغانستان نه گڼل کېږي. له کابل راهیو څخه داسې خبرونه هم اورېدل شوي: ((د اسلامي اردو ځواکونو او مجاهدینو تېره شپه او نن سهار د غوځو او ځپونکو عملیاتو په نتیجه کې د ناولو و ملپشو له وجود څخه یو کلی په بشپړ ډول پاک کړ، د دې عملیاتو په نتیجه کې چې په ډېرې لوړې او عالي روحیې سره ترسره شول، د دښمن دوه ټینګ سنگرونه او د هغوی یوه زیاته اندازه سپکه او درنه وسله د اسلامي اردو د ځواکونو لاسته ورغلي ده.))

دا د اسلامي اردو د ځواکمنۍ جاج و، چې یو کلی یې له مخالفینو څخه نیولی و او د دفاع وزارت بیا د خپلو ښارونو او سېدونکو ته اخطار ورکوي، چې سخته بمباري به پرې وکړي. د نورو ملکود دفاع وزارتونه خو یو بل ته د جنگ اخطار ورکوي او د خپلو سیمو او هېوادونو دفاع کوي، خود کابل د دفاع وزارت بیا معکوس دی. که چا یوازې د سپر کال د حمل له میاشتې راهیسې، کابل راهیو په پرله پسې ډول

اورېدلې وي، نو داسې شپه به نه وي، چې د کابل د ادارې يو پيغام کوم بهر ملک ته نه وي خپور شوی. په دې پيغامونو کې هم د تسليت پيغامونه دي او هم د مبارکۍ.

داسې وختونه هم راغلي، چې تنظيمي ادارې د يو هېواد مشر ته د مبارکۍ پيغام لېږلی، ورپسې د اسلامي اردو د ځواکونو او د مخالفينو ترمنځ د جگړې خبر خپور شوی او په خبر کې ويل شوي، چې دومره مو مړه، دومره مو ټپيان او دومره مو اسيران کړل. يوه ورځ دې ادارې د انگلستان د ملکې د زېږېدو د کاليزې په وياړ هغې ته د مبارکۍ پيغام لېږلی و، په پيغام کې د هغې روغتيا او د عمر د اوږدوالي غوښتنه شوې وه، خو همدا ورځ په کابل کې يوه غمگنې ورځ وه، تر شلو پورې کسان مړه او ټپيان وو، د فکر خاوندانو به ويل: ((افرين په دې اداره)) (!) چې دلته د ورځې په لسگونو وژني او هلته د يو شخص د روغتيا او د عمر د اوږدوالي لپاره پيغامونه لېږي. دې ته ورته خبرونه نور هم زيات خپاره شوي دي.

د ۲۹/۸/۱۳۷۴ نېټه دې ادارې د مصر جمهور رئيس حسن مبارک ته په اسلام اباد کې د مصر سفارت ته د ايښودل شوي بم له امله د خواشيني او ډاډگېرني پيغام لېږلی و. په پيغام کې ادارې د نوموړې پېښې له کبله د افسوس او خواشيني اسويلي ښکاره کړي وو، پر همدې ورځ په کابل ښار کې د

جگړې له امله ۱۰ تنه مړه او ۱۲ تنه زخمیان شوي وو، خو ادارې د هغوی پر حال یوه اوبنکه هم تویه نه کړه. بله ورځ یې بیا په سعودي عربستان کې د امریکا پوځي اډې کې د چاودلي بم له امله د سعودي حکومت ته د خواشینۍ او ډاډگپرنې پیغام ورلېږلی و، پر دې ورځ هم په کابل کې ۸ تنه هنرمندان او د طلوع کورس ۱۲ تنه شاگردان وژل شوي وو، ددې پیغامونو له کثرت څخه د ادارې یو مقصد دا دی چې په خبرونو کې د ادارې نوم یاد شي، نور خونه دوی پر هېواد حاکمیت لري، چې دوی د هېواد بېلابېلو سیمو ته لاړ شي او له بېلابېلو قومونو سره وگوري او یا کومې ابادۍ، ودانۍ او یا هم د کوم علمي کار ډبره کېږدي، هغه سیمې چې د نوموړې ادارې تر کنټرول لاندې دي، په هغو کې هم د خیر کوم کار نه ترسره کېږي، چې د ادارې مشران په پرانیستو کې برخه واخلي او نوم یې یاد شي، نو دوی ته یوازې همدا پیغامونه پاتې دي او بس. په پیغامونو کې د یادونې وړ بل ټکی دا دی چې داسې منظم شوي، چې هره شپه باید یو پیغام وي مثلاً د اسد د ۲۸ نېټې په باب له یو هېواد څخه یو پیغام رالېږل شوی و، څرنګه چې د پیغامونو لېږل او رالېږل زیات وو او هره شپه باید د نامه لپاره یو پیغام نشر شوی وای، نو دا پیغام یې د سنبلې میاشتې په پای کې نشر کړ، چې یوه میاشت د هغې ورځې له مناسبت څخه تېره شوې وه. له ایران، هند، چین، سوریې،

البانيا، امريکا، ترکیي، اذربايجان، ارمنستان، سعودي، قطر او ځينو نورو مشهورو هېوادونو نه پرته ځينو نورو داسې هېوادونو ته هم پيغامونه لېږل شوي، چې هغه گړد سره له افغانستان سره نه پخوا او نه هم اوس ډيپلوماتيکي اړيکي لري. د اکثرو پيغامونو متن کت مت يو شان وي، داسې فکر کېږي چې پيغامونه مخکې تر مخکې تيار ليکل شوي، يوازې د هغه هېواد او جمهور رئيس د نوم ليکل ورته په کار دي.

يوه بله اساسي موخه چې د کابل اداره يې له دې ډول پيغامونو څخه لري، هغه داده، چې دوی فکر کوي ځانته به مشروعيت او بين المللي ملاتړ ترلاسه کړي او بيا به خلکو ته ووايي هغه دی ټول ملکونه مور په رسميت پېژني، خو په دې خبره دي چې ولس اوس پر ټولو خبرو پوره پوهېږي.

د جدي د ۲ نېټې غميزه او د هغې مرکزي کرکتر

دا لیکنه د وفا جریدې د څلورم کال په ۴۷-۴۸ گڼه کې چې د ۱۳۷۴ ل کال د جدي له ۱۰ نېټې سره سمون خوري، د (۱. نیازی) په مستعار نامه خیره شوی ده.

هره ټولنه او ولس ځانته د ویاړونو، پرمونو، نېکمرغیو، بدمرغیو، غميزو او کړاوونو شپې ورځې لري. دا پېښې او یادونه د ولس په ذهن کې انځور شوي وي او له یوه نسل څخه بل ته انتقالېږي. څرگنده خبره ده چې پېښې په خپل سر نه رامنځته کېږي، اشخاص او د ژوند نور پېچلي شرایط د پېښو د رامنځته کېدو سبب ګرځي او د پېښو په لړۍ کې نور اشخاص روزل کېږي. هغه اشخاص چې د ذهني، فکري، اخلاقي، اجتماعي او نورو بڼګڼو له پلوه کمزوري وي او لویو کارونو ته لاس اچوي، نو نتیجه یې ډېره کرغېړنه او بدمرغه راوځي. دا ډول اشخاص د منفي کرکټرونو په توګه د ولس په ذهن کې ځای نیسي او ولس ته د وراړول شوي درد او زیان له کبله د هغو د سختې کرکې سبب ګرځي. زموږ د هېواد د معاصر تاریخ تر ټولو بدمرغه ورځ د ۱۳۵۸ لمریز کال د

مرغومي شپږمه نېټه ده. د دې غميزې مرکزي کرکټر بېرک کارمل دی، چې پر نوموړې نېټه د شوروي اتحاد د سرو لښکرو په زور د کابل پر تخت کېنول شو.

((بېرک کارمل د جنرال محمد حسين خان زوی د بگرامیو د کمريو او سپدونکي و، د بېرک کارمل د نيکه محمد هاشم پلرونه له کشمير نه کابل ته راغلي دي. د بهرنیو چارو د پخواني وزير عبدالوکيل نيکه، د نوموړي پلار (محمد حسين) حربي ښوونځي کې شامل او وروسته يې خپله لور هم ورته ورکړه)). بېرک کارمل د کابل پوهنتون د حقوقو له پوهنځي څخه فارغ شوی او بيا يې د پلان په وزارت او ځينو نورو دولتي ارگانونو کې کار کړی دی. نوموړی د ۱۹۶۵-۱۳۴۳ کال د (خلکو دموکراتیک گوند) د لومړي کنگرې له غړو څخه و. وروسته يې د (پرچم) په نامه يوه بېله سياسي ډله جوړه کړه. ده د خپل سياست د پيل له کلونو څخه د شوروي اتحاد له سفارت سره لار درلوده، په همدې وجه خوروسانو تر بل هر چا پرده زيات باور درلود. دی د شوروي سفارت کار کوونکو ته دومره نږدې و، چې د هغوی په ډېرو خصوصي غونډو او مېلمستياوو کې هم د گډون بلنه ورکول کېدله.

د ((پلوشې)) جريدې د ۱۳۷۴ ال کال ۳ گڼه د سردار محمد داود خان د وخت د کابينې د يوه غړي له خولې ليکي: ((موږ په کابل کې د شوروي سفارت له خوا رسماً د ځينو خبرو لپاره

نوموړي سفارت ته بلل شوي وو، کله چې سفارت ته وردننه شو، نو د سفارت کار کونکو مور ته هرکلی ووايه، د هرکلي ويونکو په ډله کې دی (کارمل) هم، لکه د سفارت د يو غړي په توگه ولاړو)).

((جگړن ولاديمير کوزيچ کين چې په ايران کې د افغانستان په ارتباط د کي. جي. بي مامورو، د ۱۹۷۲ کال د نومبر پر ۱۱ نېټه له بي بي سي سره د يوې مرکې په ترڅ کې دی د کي. جي. بي يو لور رتبه مامور وباله)). د همدغور وابطو نتيجه وه چې دی په چکوسلواکيا کې د افغانستان له سفارت څخه په مخفي ډول مسکو ته بوتلل شو.

((د کي. جي. بي د جاسوسي ضد مشر تورن جنرال لوکين وايي: کي. جي. بي کولای شول، چې د ټولنو او افرادو په خصوصي او عمومي تاريخ کې بدلون راولي او د کمانډو داسې افراد يې په واک کې وو، چې د شوروي تر پولو د باندې هم په هر ډول تهاجمي او تروريستي عملياتو لاس پورې کړي، چې له همدې قطعې نه يوه ډله چې په مستعار نامه (زينت) يادېدل، د سفارت د ساتنې په پلمه کابل ته ولېږل شوه او د جنرال ويکتور پاپوتين قوماندې ته ورکړل شوه.

نوموړی وايي: ((د مرغومي پر پنځمه نېټه د کي. جي. بي له مشرانو د پروف سره ناست و، چې له کابل نه د کي. جي. بي نماينده د امين د وژلو او د عملياتو د برياليتوب خبر ورکړ،

اندروپوف احساساتي و او ويې ويل چې کارمل ژر پيدا او د بيانيې متن ورته جوړ کړئ!!).

بيا ((له تاشکند راډيو نه د حفيظ الله امين د وژنې اعلان له يو اشنا ستوني نه راووت او دا اعلان د مفصلي وينا په ترڅ کې د هغه له خوا د تاشکند د راډيو په خپو کې خو ځلې تکرار شو، چې وروسته يې خپلې غلطۍ ته پام شو، کابل راډيو يې قطع او خپله خپرونه يې د کابل راډيو په نامه کړله.

کله چې دی د امين له مرگ نه پوره ډاډه شو، نو د کي جي بي له مېلمستون نه له خپلو تنبېدلو ملگرو سره بېرته کابل ته راوستل شو او پر تخت کېنول شو.

برژنيف او روسي مشرانو د يو تلگرام په ترڅ کې ده ته د برياليتوب مبارکي ورکړه.))

کله چې دی د کابل پر تخت کېنول شو، بيا نو ده په زغرده د شوروي اتحاد پر دوستۍ او اړيکو وياړ کاوه، ان دا چې د يوه محفل په ترڅ کې يې د گرمو احساساتو په وجه خپل هرڅه په ډاگه کړل.

نوموړی د روسپالني په مينه کې دومره ډوب و چې ان د خپل زوی نوم يې (واستوک) ايښی و او د شوروي اتحاد دوستي يې تلپاتي او خلل نه منونکې بلله.

سره له دې چې ده د جدي د ۲۰ نېټې پېښه د انقلاب نوی بشپړتيايي پړاو باله، خو د دې پړاو په بري کې يې د شوروي

له رول څخه په خپله پرده او چته كړه. دی وایي: ((هر گاه كمكهای بی شایبه و برادرانه اتحاد شوروي سوسیالستی نمیبود، انقلاب پیروزمند شور وارد مرحلهء نوین خود نمیگشت و امروز نه تنها در افغانستان، بلکه در منطقه یک فاجعهء عظیم تاریخ رخ میداد)). (کابل کالنی، ۱۵مخ، ۵۸-۵۹ کال گڼه).

نوموړي د گران هېواد د ویاړونو، پرتمونو او رزمونو د ماضي پانې نه وې لوستې او د هېواد ژوند او بقایې په ((ستر شوروي اتحاد)) پورې تړله. په سلگونو ځله به یې په رسمي او خصوصي غونډو کې دا خبرې تکرارولې: ((که د شوروي اتحاد د محدودو قواوو شته والی نه وای نن به زموږ هېواد د امپریالیزم خولې ته لوېدلې وای)). (کابل کالنی، ۵۸-۵۹ کال گڼه، ۱۱۷مخ)

((در حالی که استقلال ملی کشور ما را خطر جدی ناشی از تجاوزات امپریالستی تهدید میکرد یکبار دیگر دوست بزرگ و ازموده مردم افغانستان، اتحاد شوروی در کنار ما قرار گرفت)). (کالنی، ۱۸۹مخ)

ده د خپل هېواد عظمت، غیرت او همت ته نه کتل، یوازې جغرافیایي حدود، د نفوسو د شمېر څرنګوالی او ځینو مادي وسایطو یې د ذهن سترګې ورپټې کړې وې، ځکه یې نو پخپلو خبرو کې خپل هېواد ډېر کوچنی او خپل دوست هېواد (!) یې

ډېر لوی معرفي کاوه. ((کمک بلا عوض خلقهای شوروی به مردم افغانستان نمونهء برجسته است در مناسبات بین المللی که از روابط حسنه یک کشور بزرگ و کبیر بایک دولت کوچک...)).

ده زیات زیار ایسته چې د ژوند په ټولو چارو کې د شوروي اتحاد له تجربو او کړنو نه گټه پورته کړي، که د افغاني ټولني له ژوند چارو سره سمون خوري او که نه؟ دا نو بېله خبره ده، د ده هڅه دا وه چې د دوو بېلابېلو ټولنو ژوند هماهنگ وښيي او په اصطلاح د شوروي اتحاد له تجربو څخه گټه پورته کړي، نو ځکه به یې په زیاتو غونډو کې د شوروي پر تجربو ټینګار کاوه. د ښځو یوې غونډې ته د خبرو په ترڅ کې ددې تجربو یادونه او د ځوانانو یوې غونډې ته ددې تجربو د یادونې ترڅنګ د شوروي ځوانانو د کمسمول له سازمان څخه مننه څرګندوي: ((بشریت مترقی تجارب ارزشمند در ارتباط با جنبش زنان اندوخته است، در زمینه بیش از همه تجربه تاریخی کشورهای سوسیالیستی و در درجه اول اتحاد شوروی ارزش والا و بزرگی دارد)).

((اجازه را کړئ چې د هېواد د ځوانانو د دغې سترې غونډې او پیوستون په کار کې د زړه له کومې د ښو او لویو بریالیتوبونو هیله وکړم او یو ځل بیا د سوسیالستي هېوادونو او د نړۍ د نورو هېوادونو د ځوانانو د بین المللي

سازمانونو په سر کې د شوروي اتحاد د لینني کمسمول سازمان مخکښو استازيو ته خپلې مننې څرگندې کړم)). (کالني، ۲۱۲مخ). ده به تل د خپلو خبرو په ترڅ کې پر څو خبرو باندې ډېر ټينگار کاوه: ((د افغان شوروي دوستي)) او ((د انقلاب نوی پړاو)). ده په دې یادونو کې د افراط تروروستی بریده ځان رسولای و. ((اگر مرحله نوین انقلاب صورت نیگرفت، اکنون افغانستان در نقشهء سیاسی جهان وجود نیماشت)). (کالني، ۲۸۳مخ) ((دور نمای دوستی افغان و شوروي خلل ناپذیر و خدشه ناپذیر است و از یک پیروزی به پیروزی دیگر موج به موج به طرف تکامل و استحکام خود پیش میرود)). (کالني، ۳۱۲مخ)

دی د جدي تر ۲ نېټې وروسته شوروي ته د خپل سفر اهمیت داسې څرگندوي: ((د شور انقلاب د نوي پړاو تر برياليتوب وروسته په بين المللي لحاظ زموږ لپاره ستره سياسي پېښه هماغه شوروي اتحاد ته زموږ د گوندي او دولتي لوړې رهبري د هئيت سفر او په مسکو کې د افغانستان او شوروي اتحاد د خبرو بريالي سرته رسول وو، د دغو خبر اهمیت د اوسني شپې د خبرو له چوکاټ څخه ډېر لوړ دی او ځينو برخو کې د دوه اړخيزو اړیکو له چوکاټ څخه هم لوړ ځي)). (کالني، ۲۷۸مخ).

که په پورته عبارت کې د ((چوکاټ)) کلمې ته ځیر شو، نو
 ډېرې سپورې ماناوې ځنې راځي، په عادي ورځنۍ محاوره
 کې هم له (چوکاټه وتل) په منفي مانا کارول کېږي، خو ده د
 کلمو پرځای کارونې ته هم پام نه دی اړولای، هغه ((دوستي))
 چې له چوکاټه ووځي، نو طبیعي ده چې نور څه ترې راولاړېږي.
 بله خبره چې ده د هغو په باب بېلابېل متضاد نظرونه څرگند
 کړي، هغه د شورويانو د راتگ مساله وه، سره له دې چې مور
 پورته یادونه وکړه. ده ویلي: ((هرگاه کمکهای بی شایبه و
 برادرانه اتحاد جماهیر شوروی سوسیالیستی نمیبود انقلاب
 پیروزمند شور وارد مرحلهء نوین خود نمیگشت)). (کالنۍ،
 ۱۵مخ). خو بیا به یې هم کله کله دا د افغانستان- شوروي د
 ۱۹۷۸ کال د دسمبر د ۵ او د ۱۳۵۷ کال د قوس د ۱۴ نېټې د
 تړون پر اساس چې ده په قول د دواړو هېوادونو د حکومتونو
 ترمنځ شوی و، راغلي، کله به یې ویل چې د ملګرو ملتونو د
 منشور د (۵۱) مادې پر اساس راغلي، خو کله چې به د هېواد
 په دننه کې انتقادونه او فشارونه پرې تر حده زیات شول، نو
 بیا به یې ویل چې دا خو ((امین راوستي))، دا خبرې به ده هغه
 وخت کولې، چې نور نو د روسانو او پر خپل بري ورته شک
 پیدا شوی و. د خپل قدرت پر لومړي کال خو یې ځان د شوروي
 اتحاد یو وجود باله دا ویار (!) یې چاته نه ورکاوه او همدا به
 یې ویل: ((در این دوستی و در این روابط میتوانیم بگویم که

هیچ قدرت در جهان اعم از ارتجاع سیاه، امپریالیزم جهانی، شوونیسم چین و دیگر نیروهای طاغوتی هرگز نمیتوانند کوچکترین خدشه وارد سازند)). (کالنی، ۴۳۳ مخ) ((زنده باد دوستی خلل ناپذیر جمهوری دموکراتیک افغانستان و اتحاد شوروی دوست و برادر جاودان و همیشه گی ما!!)). (کالنی ۴۵۲ مخ)

د اسوشیتد پرس خبریال له ده څخه پوښتنه وکړ: ((قسمی که جلالتمآب شما فرمودید و قبلاً گفتید که امین ایجنت امپریالیزم امریکا بود پس او چرا قشون شوروی را در افغانستان دعوت کرد؟)).

جواب: ((حفیظ الله امین ایجنت امپریالیزم امریکا از اتحاد شوروی طلب کمک قطعات محدود نکرده بود، بلکه این کمک به اراده و تصویب نزدیک به اتفاق ارای شورای انقلابی جمهوری دموکراتیک افغانستان صورت گرفته است)). (کالنی ۳۲۵ مخ)

دلته که له انقلابی شوروی څخه مقصد د نورمحمد تره کی ((انقلابی شوروی)) وي، نو د هغه پر ژوند خوروسان رانغلل، نو د هغه تر مرگه وروسته روسانو د هغه تړون عملي کاوه؟ او که د امین د وخت انقلابی شوروی څخه یې مقصد وي، نو هغه خودی خپله ردوي چې امین نه دي راغوبستي. بله عجیبه خبره

خود داده چي راغونبستي هغودي (!) خو قدرت ته يي دي
ورساوه!؟

کابل: رنځونه، مرګونه او کړاوونه

دا لیکنه له پېښوره د خپرېدونکې وفا جريدې د پنځم کال په ۷-۸ گڼه کې چې د ۱۳۷۴ل کال د کب ۱۰ نېټې سره سمون خوري، د (نیازي) په مستعار نامه خپره شوې ده. دا لیکنه په کابل کې د همغه مهال د حالاتو تصویر کاري.

په کابل کې د ژوند د سختوالي، تنګوالي او نورو کړاوونو په وجه خلک له ډېرو ستونزو سره مخ دي. دې ستونزو خلک ډول ډول کارو ته مجبور کړي دي، د چا کوکې پورته شوې، د چا فریادونه، چا چور وکړ، څوک چور شول، څوک مړه شول او چا د مړو په شتمنیو د ژوند د هوساینې چارې برابرې کړې. ژوند د افراط او تفریط له څپو سره یوځای شو، اوس نو په ښار کې هره ورځ یوه نه څو داسې رنگینې متضادې، خندوونکې او ژړوونکې پېښې پېښېږي، چې د انسان عواطف دردوي او خوځوي.

څو موده دمخه د کابل د موسی کلا یوه مسجد ته یو څوک د شپې ورننوتی و، د مسجد غالی او نور فرشونه یې وړي وو. سهار چې لمونځ کوونکي مسجد ته دننه شول، گوري چې مسجد کې فرشونه نه شته، کله چې لږنږه یې شوه او د مسجد فرهنگي فقر www.samsoor.com محمد اسمعیل یون

دروازې ته يې پام شو، نو په يوه کاغذ کې په روښانه ډول ليکل شوي وو:

((زه ډېر مجبور ۱م، نو ځکه مې د مسجد سامان او فرشونه يوړل، هر کله چې زما مجبوريت رفع شو، نو مسجد ته به دا شيان بيا واخلم او رابه يې وړم. په احترام)).

د روان کال د مرغومي پر مياشت په کابل کې قحطي او قيمتي د يو شمېر کورنيو د ژوند د ورځينيو چارو د خړوبولو تنابونه دومره سست کړي وو، چې نور نو د ټينګولو نه وو، ان دا چې ځيني کورنۍ د خپلو ماشومانو په ساتنه پکو شوي دي. د خير خانې مېنې يوه جامع مسجد ته يو سړي خپل دوه تنه ماشومان راوستل او په مسجد کې پر ناستو لمونځ کوونکو يې غږ وکړ: ((هر څوک چې دا ماشومان ساتلای شي، د ټول عمر لپاره دې ځان سره بوځي)). دې ته ورته پېښې د کابل په نورو جوماتونو کې هم شوې دي.

په همدې ساړه ژمي کې نه يوازې په مسجدونو، بلکې په نورو عامه ټولنو او بازارونو کې هم د ماشومانو د سپارلو خبرې شوې دي. د روان کال د دلوي مياشتې په لومړيو وختونو کې، د کابل د پښتني تجارتي بانک مخې ته، يو سړي خپل ماشومان ترلاسه نيولي وو او په زوره زوره يې چيغې وهلې: ((او خلکو راشئ! دا ماشومان ځان سره بوځئ! زه نور ددې توان نه لرم، چې دوی ته ډوډۍ ورکړم، په تن يې پټه او په

نس يې ماړه کړم، دا مري، زه د دوی قتل په خپله غاړه نه شم اخیستی، څوک چې ددې توان لري، دا دې بوځي! که نه نو دا خو مري، بیا به نو قتل د دوی پر غاړه وي، ما خو خپله غاړه خلاصه کړه، نوره مو خپله خوښه)).

د قحطۍ او قیمتۍ مرگ او درد تر څنگه یخنی هم پر ښار خپله خوله لگولې ده. د سون مواد په ډېره لوړه بیه خرڅېږي. په همدې وجه خلک مجبور دي، د سون له هغو موادو څخه هم گټه پورته کړي، چې له څارویو څخه لاسته راځي، د کابل ښار یو تن تحصیل کړی ښاري، ددې موادو د لاسته راوړلو داستان داسې بیان کړ: ((څو موده دمخه په دې لټه کې وم، چې د سون نسبتاً ارزانه مواد لاسته راوړم، چا راته پته راکړه، چې د ښار په څنډو کې له شپږو سره د گلدیو، مېښو او وریو پچې پیدا کېږي، تیارې یې په بوجیو کې اچولي او د بوجیو په توگه یې خرڅوي، سره له دې چې د سون دا مواد هم ارزانه نه وو او د چا خبره د کشمشو په بیه خرڅېدل، خو مجبوریت و، وامې خيستل، ټولې څلور بوجۍ شوې، ښار ته راروانې یوې لاری موټر کې مې دا بوجۍ و اچولې او زه پرې له پاسه کېناستم، څو دقیقې لانه وې تېرې شوې، چې موټر ودرېد او یو ټوپکوال رادمخه شو، سر له واره یې پوښتنه وکړه، دا څه شی دي؟ او د چا دي؟ ما نو په ډېر جرئت وویل: دا خود وریو پچې دي، کور ته یې وړم سېزو یې. نو ماته رابړگ شو، هله راشه ددې

محصول راکړه، ما ویل پچې! دي پچې د پچو مې محصول
لیدلی نه دی، سړی ډېر په قهر شو او راته یې وویل: ډېرې
خبرې مه کوه ژر شه هله د بوجی په سر زر افغانۍ راکړه، ما
چې فریاد کاوه سړی راته نور هم بد ورگی کېده، نو په پای کې
مجبور شوم خلور زره افغانۍ مې ورکړې او کور ته راغلم.)

په کابل ښار کې د نورو بدمرغيو تر څنگ غلا، اختناق،
وژنې او نورې ناروا چارې هم خپل شتون وخت پر وخت
ثابتوي، خو موده دمخه یو وسله وال ګروپ د خیر خانې مېنې
یو کور ته داخل شو، دوی غوښتل چې پر رڼا ورځ ددې کور یوه
پېغله وټنښتوي، سره له دې چې په دې کور کې پر دې وخت د
کور مشر او کوم بل نارینه نه و، یو میل وسله، همدا پېغله او
تقریباً یو دولس کلن کوچنی موجود وو، کوچنی او پېغله چې
د وسله والو کسانو په نیت پوه شول، نو کوچني وسلې ته لاس
کړ، ددې وسله والو کسانو قوماندان یې مړ او خو نوریې
ټپیان کړل او پاتې نور وټنښتېدل. دا ډول پېښې نه یوازې په
کابل کې دي، بلکې د هېواد په ګوټ ګوټ کې دې ته ورته
پېښې هم ترسره شوي او ترسره کېږي.

د کابل تر څنگ په ولایاتو کې هم د غلاوو، تالوو او
بدمرغيو بازار تود دی، د مثال په ډول:

د لغمان ولایت د الینگار ولسوالۍ د (سید کلا) نومي کلي
کې د شپې د سپکې وسلې پرله پسې ډزې وشوې او بیا

وروسته پته ولگېده چې: ((په نوموړي کلي کې يوه کور ته چې
 يو غړی يې ايران ته د مزدورۍ لپاره تلی و، څه پيسې رالېږلې
 وې، وايي چې غله له دې رازه خبر وو، نو د شپې درې تنه له
 وسلو سره دې کور ته ورواوبتل، د کور مېرمن پرې وينه
 شوه، غله د پيسو غوښتنه کوله، دې غيرتي مور هغه له اوږدو
 وښتانو ونيوه، وسله يې ترې واخيسته او راچپه يې کړ، غله
 سمدلاسه خپل بل ملگري ته چغه کړه! هله وله يې چې مړ يې
 کړم او نه مې خوشې کوي، هغه چې کله ډزو کړ، نو خپل
 ملگري يې په پښه وويشت، غله چغه کړه: زه دې وويشتم ښځه
 پاتې ده، ښځې لکه زمري غوندي غل کلک له وښتو نيولی و
 او کشاوه يې، دې بل غله بيا ماشي ته گوته وروړه، ماشينگنه
 يې ضربه کړه او د ښځې له زړه او گوگله گولۍ ووتې. ښځې
 خپل روح خداي (ج) ته وسپاره او په ابدې خوب ويده شوه. غلو
 د شهيدې له منگولو څخه د غله وښسته خلاص کړل او خپل
 ټپي يې پر شا واچوه، پکول، خپلۍ او کلاشينکوف ورڅخه
 پاتې شول او خپله وټنښتېدل، غلو لا خپل ملگري تريوه ځايه
 نه ورسولی چې ساه يې وخته، کله چې د لغمان چارواکي خبر
 شول، نو د غلو اقارب يې ونيول، د غله مړی ډېر ځنډ په لغمان
 ښار کې د عامو خلکو مخې ته پروت و او ټولو پرې لعنت
 وايه، د يوه کلي خلک هم حاضر نه شول چې په خپله هديره کې
 د هغه مړی پرېږدي. داسې اوازې هم وې چې د غله مړی بيا په

پټه په يوه باغچه کې بنځ کړای شوی و ، خو کله چې خلک خبر شوي وو ، د شپې څوک وراوښتی و او قبر يې ورته لوڅ کړی و . د لغمان چارواکو هڅه کوله چې دده نور ملگري ونيسي او په عام محضر کې يې په سزا ورسوي ، ځينې گونگوسۍ وې ، چا وې چې غله يې نيولي دي ، نن او سبا به ورته سزا ورکړ شي ، چا وې چې تبستېدلي دي ، خو تراوسه پرېکونې خبره نه ده شوې .

کابل بیا په وینو ولمبل

دا لیکنه هم له پېښور څخه خپرېدونکې وفا جریدې د پنځم کال په ۲۵-۲۶ گڼه کې چې د ۱۳۷۵ ل کال د چنگاښ له ۲۵ نېټې سره سمون خوري، د (نیازي) په مستعار نامه خپره کړې ده.

نن یو ځل بیا سپزل شوي او لمبه شوي کابل د خپلو بچیانو (سلو) جنازو ته اوږه ورکړه. دا لومړی ځل نه دی چې له دې ښار نه دومره جنازې پورته کېږي، دا څلورم کال دی چې هره ورځ د دې ښار د سیاسي سوداګرو ترمنځ د سرونو سودا کېږي، هره ورځ پردې ښار د مرګونو سپلې ګرځي او هره ورځ د غمونو یوه نوې ټکه راغورځېږي.

د کابل ښاریان هغه قربانیان دي، چې هم په جوړه کې زیان مومي او هم په جګړه کې یو لیکوال د یوه څاروي (پسه) له خولې لیکلي وو: ((زه نن ډېر خفه یم))، چا ورته وویل چې ولې؟ او په څه دومره پرېشانه یې؟. پسه په ځواب کې ورته وویل: ((خبر به یې چې نن زموږ د کلي د دوو لویو خانانو د پخلاینې ورځ ده. دا هغه خانان دي چې کلونه کلونه یو د بل وینو ته تېري ناست وو او یو د بل ډېر کسان یې وژلي دي. موږ ته پکې هم ډېر زیات زیان رارسېدلی و. خونن نه پوهېږم د کوم مجبوریت له

مخې سره پخلا شول او يو بل ته يې د دوستۍ لاسونه ورکړل،
 نو ته ولې د دوی پر دې دوستۍ خفه يې؟ پسه پر خپلو شونډو
 يوه مړاوې او مرگنۍ خدا تېره کړه، څنگه به خفه نه يم؛ ددې
 خانانو پخلاينه نن د ډېرو شاندارو مراسمو په ترڅ کې ترسره
 کېږي، هلته به يو خان بل ته د دوستۍ لاس ورکوي او يو بل به
 غېږ کې نيسي، کله چې دوی سره لاسونه ورکړل، نو دغه مهال
 ما د دوی په پښو کې حلالوي چې وينه تويه شي او نوره د بنمڼي
 پای ته ورسېږي.))

کابل بناريان چې د څه کم دوو لسيزو او په تېره بيا د تېرو
 څلورو کلونو د رنځورونکي ژوند درانه پېټې پر ملا کړوپ
 کړي دي. دا پېښه په بېوسه نظر څارله، خو ورځې دمخه د خلکو
 په ذهنونو کې د کومې غميزې څرکونه لگېدل، زه هم ددې
 پېښې يو ليدونکی او شاهد يم. د کابل پوهنتون د ادبياتو
 پوهنځي په يوه ټولگي کې پر تدريس بوخت وم، د درسي
 ساعت تر پای وروسته محصلينو وويل: چې مور سبا نه راځو!
 ما وې ولې؟ مور ته کورنۍ اجازه نه راکوي ځکه چې د
 توغنديو د لگېدو احتمال حتمی دی. کله چې د چهارشنبې ورځ
 پوهنتون ته لاړم، نو پوهنتون له محصلينو تش و، ډېر لږ شمېر
 محصلين راغلي وو. زه له پوهنتونه بنار ته د عامه کتابتون پر
 لور رهي شوم. سره له دې چې د توغنديو د لگېدو امکان راته
 حتمي برېښېده، خو د يو ضروري راسپارل شوي څېړنيز کار

لپاره مې هلته تگ ضرور وگاڼه. د سهار ۹ بجې وې، د اطلاعاتو او کلتور وزارت ته ورڅېرمه د بيهقي کتاب پلورلو غرډې ته چې ورسېدم، نو د دريو توغنديو لومړنۍ اواز مې ترغورې شو، لږ تم شوم، بيا يې په نسبتاً لرې سيمو کې د لگېدو غبراغۍ، بېرته راوگرځېدم، کله چې د پوهنتون تمځي ته راوړسېدم، نو د نورو توغنديو د (ډم، ډم، ډم) غبراغۍ، خلکو اخوا د پخوا لکه د مرغيو د بچيانو په څېر منډې وهلې، داسې لکه پر چنچنو او يا هم د سيسيو پر بچيو چې بانه پرېوزي، ټول غلي غلي په دکانو او اخوا د پخوا ځايونو کې ننوتل. هر څوک (انسان) چې د کابل د خلکو دا حال وويني، نو له سترگو څه چې له ذهن او زړه نه به يې هم ورته وينې او اوبسکې وڅاڅي.

يو سرويس موټر په ډېرې وارخطايۍ په همدې تمځي کې ودرېده، په موټر کې پورته شوم او د پوهنتون پر لور رهي شوم، په لاره کې د توپونو د نورو پرله پسې ډزو غبرونه راتلل او د اجل نيولو تر روحه يې ځان رساوه. کله چې پوهنتون ته ورسېدم، نو نيم ساعت وروسته يو چا دا خبر راوړ، چې د پوهنتون په تمځي (پل باغ عمومي) کې د دوو ټکسي موټرو ترمنځ توغندي ولگېده او دواړه له سورلي ډکو ټکسيانو او واخيست او ټول پکې ايره شول. يوه بجه شوه، له پوهنتون څخه د عمليې په موټر کې د کور (کارگرې قصبې) پر لور رهي شوم. کله چې موټر د خير خانې مېنې پنځه سوه کورنۍ څلور لارې ته ورسېده، نو يو زيات شمېر ننلي، سپېره او رنگ الوتلي خلک موټر ته راوختل، يو سپين زيری سمدلاسه په توبو او سپکو پيل وکړ،

فرهنگي فقر www.samsoor.com محمد اسمعيل يون

چالا پو بڻتنه هم نه وه ڪري، چي ده د ڀنار د مرگ ژوبلي داستان پيل ڪي، سره له دي چي عمر يي خورلي و، خو همدا يي ويل (من امروز تولد شدم امروز تولد شدم) زما ترشا څوڪي ڪي يوبل رنگ الوتي ڄوان هم دا فرياد ڪاوه، هغه د سرحدونو چارو وزارت ڪار ڪوونڪي و، په بنده بنده ڙبه يي وويل: په خپلو سترگو مې وليد چي زمورد وزارت د يو مدير سرد هغه له تني غوخ شو، هغه په مينوبوس موٽر ڪي ناست و، چي د توغندي يوه گرمه او سره پارچه يي پرستوني ولگېده او سريي ورته له تني څخه جلا ڪي. په موٽر ڪي خلکو دي ناستو حاڪمانو ته دومره بد ورد ويل چي په ليڪلي ښه يي قلم او کاغذ له دود سره سم نه شي زغملای.

ڪله چي له موٽر نه ڪڻسته شوم، نو د وزير اڪبر خان له روغتون څخه يو تن راغي، وويل چي: نن يي دي روغتون ته زښت ڊپر ٽپيان او مري راول، د چالاس نه و، د چا پښه، څوڪ پر يو ڄاي لگېدلي، څوڪ پر بل ڄاي، د يوه پښه لاندي زنگېدله او په چيغو چيغو يي ڙل. ڊاڪٽرانو يوه خوا او بله خوا منڊي وهلي، ٽپيان ڊپرياتي وو، يو ڊاڪٽر چي د دي ماشوم او نوروزياتو ٽپيانو حال وليد، نو پخپله پري ضعف راغي او له نورو ناروغانو سره يي ده ته هم سيروم چالان ڪي.

د قدرت د انتقال مساله

دا ليکنه هم د وفا جريدې د پنځم کال په ۲۷-۲۸ گڼه کې چې د ۱۳۷۵ل کال د زمري ۹ نېټې سره سمون خوري، د (نيازي) په بدل نامه خپره شوې ده.

څلور کاله کېږي چې په کابل کې د قدرت (!) د انتقال پر سر ټول هېواد له ستونزمن، دردمن او رنځوونکي حالت سره مخامخ شوی دی. جنگونه و شول، مرگونه و شول، جرگې وشوې، مرکې وشوې، دسيسې او معاملي وشوې، له جلال اباده تر اسلام اباده، له کابله تر پېښوره، او ان تر لوړې کعبې شريفې پورې عهدونه و شول، قسمونه و خورل شول، سوگندونه ياد شول، پر قرآن لاسونه کېښودل شول، دا و شول او هغه و شول او... خو دا ټول يو په بل پسې په اوبو لاهو شول، د ملت هيلو، غوښتنو، اتلوليو او د ولس ټول پاتې مادي او معنوي شته د اير و خاورو پر څلو بدل کړای شول.

له ظاهري پلوه دا ټول زياتونه د قدرت پر سر پر پاتې کېدو، د کابل د چارواکو ټينگار او د دوی د راپرځونې لپاره د دوی د مخالفينو د هڅو په پايله کې رامنځته شوي دي. په اساسي مانا خو په افغانستان کې حکومتي ځوک د ۱۳۷۱ لمريز کال د ثور پر مياشت د يوې دسيسې په نتيجه کې چې خپله فرهنگي فقر www.samsoor.com محمد اسمعيل يون

چارواکي يې هم ددې توطيې غړي وو، وپاشل شو او برخه برخه د جهادي تنظيمونو لاسته ورغی. د اوسنيو چارواکو برخه هم په دې وېش کې د ياد وړ وه او د دوی برخه په دې هم درنه شوه چې د دولت (!) نوم ورته ورکړ شو. دغه راز روسي چاپ افغاني بانکونو ته چې نور (تنظيمي حکومتونه) ترې بې برخې وو، روسانو دا (نعمت) (!) پر دوی ولور او ه.

چارواکي په دې نظر وو، چې له قانوني او ناقانوني لارې به د خپلو لاس لرلو وسلو او بې پشتوانې نوټونو په زور خپل مخالفين ژر له منځه يوسي، بيا نو که هر ډول اداره وي، د دوی مخالفين به نه وي او ((ولس به له يوه انجام شوي عمل سره مخ وي)) خو داسې ونه شول، د مخالفينو د مخالفت په نتيجه کې که پخواني مخالفين کمزوري او له دوی سره يې يوځای سياسي حيثيت ختم شو، نو نوي او تازه دم مخالفين پيدا شول او ان تردې پورې چې د چرې څوکه يې د چارواکو تر غاړې ورنږدې شوه، همدې فشارونو چارواکي په اصطلاح استعفی کولو ته جبراً متمایل کړل، دغه او هغه نېټه، دغه ورځ او هغه ورځ به يې د خپلې استعفی نېټې وټاکلې، خو هغه ورځ چې به رانږدې شوه، بيا به يې پرې وفا ونه کړه. په حقيقت کې خو خبره دا ده چې چارواکي نه استعفی کوي او نه دې ته حاضر دي او نه هم د استعفی کولو پوره وس لري، اوس راځو

دې ته چې ايا چارواکي به دا خوندونه او دا خزاني بل چاته پرېږدي؟؟

د ويل دورانته امريکايي په قول: ((اپلاتون به ويل چې د وروسته پاتې ټولنو د ادارې لپاره اشرافي او دکتاتوري حکومتونه په کار دي)) له اشرافي اشخاصو څخه د اپلاتون مقصد دا و، چې د دوی زياتې غريزې مخکې تر مخکې مرفوع شوې وي او دکتاتوري يې د يوې وسيلې په توگه د دې ډول ټولنو لپاره ځکه غوره گڼله، چې وروسته پاتې ټولني له دکتاتوري پرته نه شي کنټرولېدې او زياته دموکراسي کېدې شي هغو ته په انارشي بدله شي.

کله چې مور د ځينو چارواکو فردي شخصيت ته گورو، نو په هغه کې د يو سياسي شخصيت ډېرې نيمگړتياوې ترسترگو کېږي: يو دا چې دی له فکري او روحي پلوه دې حد ته نه دی رسېدلی، چې څوکې دې تر خپل شخصيت ټيټه وگڼي. اوس هم پر خپل شخصيت هر ډول داغونو اېښودلو ته تيار دی، خو مقصد چې دی پر دې کرسی پاتې شي، ځکه چې دا چارواکي د ټولني له يو ډېر ټيټ قشر څخه دي. نو هغه څوک چې د اقتصادي محروميت د غسې ټکلي غريزه ولري ايا دا خزاني چې اوس دی پرې ناست دی، ملت ته پرېږدي؟ د کابل ښار خو لا څه چې يوازې دوه سپين تعمیرونه او دا ډول د پيسو خزاني ورسره وي. هېڅکله به يې چاته پرې نږدي، نوم بدوالی او د

شخصیت کوم سپکاوی چې د هغو د کړنو په نتیجه کې هغوی ته په برخه شوی، هغه باندې خو اوس د چا خبره سر هم نه گروي ((اوبه چې په سر او بڼتې څه یوه نیزه څه لس...)) له دې پرته کوم خیز چې د چارواکو په فکر او شخصیت کې په عملي، ذهني او ضمني ډول لیدل کېږي او زموږ د ولس د گټو خلاف او د کرکې وړ دی، هغه د هېواد د اکثریت قوم پر وړاندې د کینې او تعصب درلودل دي.

کوم کسان چې د ځینو چارواکو پر شاوخوا راټول دي، هغوی ټول خپله گټه او ژوند په همدې جگړه کې ویني، ځکه چې اوس نه کوم قانون شته، نه کوم پارلمان، نه کومه پوښتنه او نه کومه ارزونه (ارزیابي). یو چارواکي په (د افغانستان بانک) کې یو ځانگړی حساب (۹۰۰۰) باب پرانیستی او دا دده داسې باب دی، چې د پیسو د لگښت وجه یې څرگنده نه ده. داسې میاشت هم راغلې، چې یوازې له دې باب څخه یې له لس زره ملیونو نه نیولې تر پنځه لس زره ملیونو افغانیو پورې پیسې بېلابېلو اشخاصو ته ورکړي دي، نور حسابونه د پیسو خولا څه کوي، هلته بل چارواکي ځانته بله پاچاهي جوړه کړې ده. د پیسو اصلي ټولواک هغه دی. پیسې له مسکونه د باگرام هوایي ډگر ته راځي، څه چې یې زړه وي هغه هلته ستوني او څه چې په کابل کې پکارېږي، هغه هلته لېږي. له دې پرته ځینې نور هم د پیسو د وېش صلاحیت لري. نو اوس که ځیر شو په

هېڅ يو ملک کې هېڅوک د پيسو د داسې وېش صلاحيت نه لري، نو ايا چارواکي له دې خزانو څخه څنگه پورته شي؟ هسې د خبرو او مذاکرو له لارې د خبرو سياسي حل يو انساني اصل دی او اکثره اشخاص هم ظاهراً په اخبارونو، مرکو او خبرو کې د تفاهم او خبرو اترو له لارې د قضيې حل غواړي، ان چارواکي هم د سولې له لارې د خبرو فيصله کولو ويناوې کوي، خو په زړه کې خبره بله ده.

ځينې چارواکي او هم نور اشخاص په خپلو زړونو کې بڼه پوهېږي، چې دا اشخاص هېڅکله له خپل دې او سني حالت نه لاس نه اخلي، خو بيا هم په متحد المال ډول او د سياسي نزاکتونو (!) لپاره جگړه مار هم د سولې خبرې کوي او سوله دوست هم. که واقعيت او حقيقت ته پام وکړو، له سياسي نزاکتونو څخه سياسي واقعيتونو ته مخ راواړوو، نو وبه وايو چې له دغو لارو چارواکي سقوط نه شي کولای؟ له هرې ممکنې لارې د بې پشتوانې روسي چاپ افغاني بانکونو بندول او يا له هغو څخه د ځينو چارواکو د لاسونو لنډول ددې ادارې د سقوط عوامل کېدلای شي.

پر عمل شوی ولس

دا لیکنه د وفا جریدې د پنځم کال په ۳۶-۳۵ گڼه کې چې د ۱۳۷۵ ل کال د تلې له ۹ نېټې سره سمون خوري، د (نیازی) په مستعار نامه خیره شوی ده.

څه کم پنځه کاله کېږي، چې د کابل پر ښار باندې د بېلابېلو جگړه مارو ډلو او تنظیمونو بېلابېله او پراو په پراو تنظیم واکي تېره شوې او تېرېږي. په دې موده کې په ښار کې تقریباً ټوله ملي شتمني او د ښار د خلکو اکثره شخصي شتمني د جگړه مارو ډلو له خوا چور شوي او یا له منځه وړل شوي ده. په کابل ښار کې اکثره جگړې ((د کابل د دفاع)) (!) په نامه ترسره شوي. هرې ډلې باندې به چې د بلې ډلې له خوا توغندي وويستل شول، نو هغوی به دا بله غاړه ملامته کړه، چې پر کابل یې توغندي وويستلي. که څه هم د دوی د ((د ښار د دفاع)) (!) توغندي هم پر همدې کابل لگېدلي، خو دې غاړې به د ښار بله غاړه او سیمه چې دمقابل لوري په لاس کې وه، د کابل څه چې بېخي د افغانستان برخه نه گڼله. د ساري په توگه د ۱۳۷۱ کال د ثور میاشتې پر ۴ یا ۵ ورځ د کابل له واکوالو څخه دوه تنه یو بل ته د مخابراتو خبرو اترو په ترڅ کې اخطار ورکوي چې کابل ښار ته خپلې لښکرې راونه لېږي که نه دی به

د کابل له ښار او خلکو څخه ((دفاع)) (!) وکړي. همدارنگه یو بل حزب د خپل ځان دفاع، د کابل د غرب د خلکو دفاع گڼله او همدارنگه نورو بېلابېلو تنظیمونو ترخپل لاس لاندې سیمې د خلکو د سر و مال د ساتنې او دفاع په نامه تر خپل واک لاندې ساتلې، خو حقیقت دادی چې ددې ډلو د موجودیت او ((دفاع)) (!) په وجه د کابل هره برخه ویجاړه او هر ډول شتمنی چور او وسپړل شوي. د خلکو سر و مال، عفت او عزت ته درانه زیانونه و اوښتل. عجیبه خبره خودا وه چې د خلکو د کورونو د دفاع په نامه د هغو کورونه چور، د سر او مال د ساتنې په نامه د هغو سرونه غوڅ او مالونه چور او عفت یې لوټ شو، خود دفاع (!) هېڅ ډول پته ونه لگېده، خو که فرض کړو دا ((دفاع)) (!) هېڅ نه وای، نو د کابل خلکو ته به څه زیان اوښتی وای؟ څرگنده خبره ده چې نه به څلوښت زره ښاریان مړه شوي وای، نه به یو میلیون وگړي مهاجر شوي وای، نه به تقریباً اتیا زره کورونه او دوه زره لویې او وړې فابریکې او دستگاوي له منځه وړل شوي وای. عجیبه خبره خودا وه چې د کابل ښاریانو څخه دا حق هم اخیستل شوی و، چې دوی په ډاگه ویلي وای چې ستاسو له ((دفاع)) نه مننه، خو مور پرېږدئ چې په همدې بېدفاعۍ کې ژوند وکړو. کله کله خو داسې هم پېښ شوي، یوازې هغه سیمې چې د چارواکو تر ولکې لاندې وې، د کابل د ښار په نامه یادېدلې. مثلاً که د

تنظیمونو له خوا به د بنار پر منځنۍ او یا شمالي برخه توغندي وورول شول، نو د کابل له راډیو څخه نیولې بیا تر نورو بهرنیو راډیوگانو پورې ټولو به پر کابل د توغندیو خبر خپور کړي، خو کله چې به د کابل چارواکو د کابل پر درېیمې کارتې، جمال مېنې، سید نور محمد شاه مېنې، رحمان مېنې، شاه شهید او ان پر زرو مکروریانو توغندي او د الوتکو بمونه وورول، نو بیا به په هغه تېر څرنګوالي سره دا خبر نه خپرېده. د کابل هغه برخه چې د چارواکو تر لاس لاندې وه، د هغو ویاند به ویلې چې: ((د کابل دفاع)) (!) زموږ حق دی. هغوی کابل همغه سیمه ګڼله چې د دوی تر واک لاندې وه. دوی د کابل د جنوب، جنوب ختیځ او جنوب لویدیځو وړاندو د کابل دفاع ګڼله.


چارواکو یو ځل بیا د کابل بنار او د هغه ولس، د خپلې ساتنې او ځان پټونې وسیله وګرځوله. دوی د بنار د ګڼې مېشتو سیمو په منځ کې درندې او وژونکې وسلې ایښې او هره شپبه د مخالفینو پر مورچلو ګولۍ وروي. کله چې هغوی هم د دوی په شان عمل ترسره کړي، نو دوی یو ځل بیا چیغې پورته کړي چې دا دی بنار یې وویشته او ولس یې تباه کړ، خو خپله یې چې د کابل ولس د یرغل په څېر د خپلو توپونو او ټانکونو مخ ته ودرولی او تر شا یې پر خپل رقیب ډزې کوي. هغه خپل حق ګڼي. اوس د کابل بنار شاوخوا پر تې سیمې په ځانګړي

ډول هغه سيمې چې هغه د مخالفينو لاس کې دي، هغه د دوی په نظر د افغانستان خاوره نه گڼل کېږي او نه هلته افغانان اوسېږي، د هغو سيمو وړانول او ويشتل دوی ته هېڅ دي. اوس يو ځل بيا د کابل ښار او د هغو د اوسېدونکو کورونه د مورچلونو حيثيت لري، چې له دې ځايه د دې ښار چارواکي پر خپل دښمن ډزې کوي، خو هغوی پر دې ځای د ډزو کولو له کبله گناهکار دي. د کابل ښاريانو ته يو ځل بيا دا سوال پيدا کېږي، چې د دې ((دفاع)) (!) ازښت به څه وي، چې زموږ د کورونو له بامونو مو مورچې جوړې کړي او موږ ټول دې د خپل توپ مخې ته د يرغمليانو په شان ودرولي يو او ځان دې زموږ تر شا پټ کړی دی؟ مهرباني وکړه يا وړاندې لاړ شه او يا شاته لاړ شه! موږ له دې ((دفاع)) (!) څخه په نه دفاع خوښ يو.

غني، غني دي

دا ليکنه له کابله خپرېدونکې (هندارې) جريدې د ۱۳۷۵ کال د غويي پر ۱۶مه په خپله اتمه گڼه کې خپره کړې ده.

کله چې د پښتون ملت د سترې ژوند د تاريخ پانې را اړوو،



نو وينو چې دې کړېدلې،
دردېدلې، سوزېدلې، خو
وياړمن ملت د خومره غميزو
توپانونه زغملې او زغمي يې.
خومره چې د طبيعت ناخوالي او
کړاوونه زيات شوي، همغومره
لوی څښتن تعالی دې ملت ته د
تورې او قلم داسې ډالۍ بښلې،

چې د هر يرغل او هر توپان پر وړاندې يې خپله شمله هسکه ساتلې ده.

که يو وخت د امير پولاد سوري زوی؛ امير کروړ جهان پهلوان په يوه تن له سلو جنگاورانو سره جنگېده او د غور پر غرونو به ((زه يم زمري پر دې نړۍ له ما اتل نسته- پر هند و سند و پر تخار و پر کابل نسته- بل پر زابل نسته- له ما اتل نسته)) پرتمينه سندرې زمزمه کېده، غرچ و باميان، تخار و

فرهنگي فقر www.samsoor.com محمد اسمعيل يون

شاهین وزرې خورولې او په همدې هیله له یوه ځولۍ ارمانونو او هیلو سره د داسې غره په لمن کې ځان له ابدیت سره یوځای کوي، چې د مغولو د سوړو د اسونو گرد، دده پر قبر پر بنوزي، نوبل وخت یو بل لوی پښتون (میرویس نیکه) (ح) د پښتنو د برم شمله او چتوي، د گورگیانو د وحشت برجونه نړوي، تر اصفهانه د پښتنو د واک عظمت خوروي او بیا پخپله (شاه حسین صفوي) خپل تاج له افغان فاتح (شاه محمود هوتک) سره غوره بولي.

که یو وخت نادر افشار د پښتون اتل سیدال خان ناصر سترگو ته چې د نور او غیرت سپرغۍ ورڅخه باد بدلې مخامخ کتلی نه شول او دواړه غبرگې سترگې یې د دوو په اور سرو دوکانو پواسطه ورڅخه را ایستلې، نوبل وخت غیرتي او لوی احمد شاه بابا تر ډهلي پورې د خپل پت او ابرو (پاني پت) جنگ ورساوه او د ایران د نیولو لپاره به خو په ((ډول په نغاره)) او خوشالی سره روان و.

خان عبدالغني خان ددغه ویاړمن او باتور ولس یو جنگیالی او فرهنګیالی استازی دی. غني په یوه داسې کورنۍ کې سترگې پرانیستي، چې د خپل ولس د ازادۍ لپاره یې شپه او ورځ پر ځان یوه کړې وه. غني له خپل بډایه شاعرانه فطرت سره په همدې گرم سیاسي چاپیریال کې ځوان شو، شاعر شو،

مصور شو، جنگيالی شو، فلسفي شو، ((لپونی)) شو او د ژوند د ډول ډول ناخوالو جامونه يې پر سر واپول.

غني لا کوچنی و، چې له شعري مرغلرو ډک تخيل او شاعرانه فطرت يې زړگی و تخناوه، پر بنکلا يې مين کړ، پر گلونو يې مين کړ، له مينې سره يې مينه وکړه، خپل روح او روان يې د مينې د زمزم په اوبو ووينځه او د جام تر سيوري لاندې يې د قام د ارمانونو سندري وويلې:

((زهريي څکل حرام حرام ورته کتل
بي مينې ژوندون دی، لکه بي سُر ستار))

غني د خپلې مينې لپاره د بنکېلاک په (پنجره) کې ډېرې چغې ووهلې، د زړه له وينو يې ((پلوشې)) جوړې کړې او خپله ورته (پانوس) (پانوس) شو.

کله چې د غني فردي، کورني او ادبي ژوند ته پام را اړوو، نو په لومړي گام کې خود سړي په سترگو کې دا تصوير تېروېر کېږي، چې غني گنې په يوه مجلله- وړانگينه کورنۍ کې زېږېدلی، له دردونو، غمونو، کړاوونو او د زمانې له رېږونو څخه گونبې پاتې شوی دی. د غني انځور ورته په يو داسې بڼه تداعي کېږي، چې يو بنکلی اشرافي شخص د سرو گلونو په منځ کې د ورېښمين تخت له پاسه قلم په لاس د شعر ناوې جوړوي، په څنگ کې يې صراحي او جام ايښي او غني يوازې د شاعرانه تخيل په دريابونو کې ډوب دی، هو د غني په بنکلا

فرهنگي فقر www.samsoor.com محمد اسمعيل يون

او بنايست کي خو هېڅ شک نه شته: ((ډېر بنکلی و او د مور و پلار ډېر نازولی و. پر غاړه به يې د سرو زرو درنه اوږې وه او پر بني غوږ به يې د سرو زرو والی وه، پر سر به يې تيله داره د پونده و نو ډکه توپي او په توپي کي به يې يوه زرينه جوغه تومبلې وه، چې د جوغي نه چاپېر به دوه درې د نظر ماتي تاويزونه تاو شوي وو.)) هو غني بنکلی و، د هغه په بنکلا د ډهلي، پاریس او لندن بناپېريو زرو نه بایلولي وو.

هغه له کوچنيوالي ډېر بنکلی و، خود غني د تکلي، سوزېدلي او غمخېلي زړه او روح خخه هغه وخت څوک ښه خبرېدی شي، چې په ورځو ورځو او شپو د غني د تخيل، اند او فکر په لوړو او ژورو کي د يانه (سفر) تکل وکړي.

غني غني دی، هغه د پښتو ادب يو داسې ناسپړلې خزانه ده، چې سپړل يې لا ډېر وخت غواړي او ژور فکر. کله چې د غني په نړۍ کي سفر کوو، نو لومړی غواړو د هغه زړه ته ننوزو او وگورو چې د غني د سرو تپونو په دې کان کي څومره سکروتې او اورونه پراته دي:

د غني زړه چې د مينې له گلونو ډک دی، تر هر څه دمخه خپل زړه د لوی خدای (ج) کور گڼي، هغه د خپل زړه په هنداره کي د لوی خدای (ج) د قدرت وړانگې ويني او دا هغه څه دي چې ده په بل ځای او مکان کي لاسته نه دي راوړي.

په جومات کې مې ونه موند - په مکه کې رانه ورک شو
 خدای مې زړه کې راپیدا شو - چې مې مخ د یار کړ بڼکل
 دا هغه فکر او اند دی چې پر خدای پالنې ډېر گروهمن (عقیده
 من) پوهان په دې نظر دي او (زړه) د مینې د پالنې او روزنې
 خای او ساتنځای گڼي.

غني د یو خوځند، حساس او دراک انسان په توگه د ژوند د
 ډېرو رمزونو راز ته متوجه دی، دی ژوند له غم او خوشالو، گډ
 او له خدا څخه یو رغېدلی څیز بولي.

د لرغوني یونان د اتیکا دورې یو نامتو ډرامه لیکونکی
 (اشایلووس) وایي: ((په ژوند کې باید په هر غم پسې یوه بڼادي
 او په هرې بڼادې پسې یو غم راشي، چې د ژوند پانې مانيزې
 او رنگارنگ کړي.))

غني وایي:

چې په ژوند کې سختي نه وي - لکه بې مالگې طعام
 چې په خوله کې خندا نه وي - لکه ډک د خاورو جام
 ژوند نه خټه نه مانی وي - نه ډېری د سرو لالونو
 نه یاران نه معشوقې وي - نه باغونه د گلونو
 ژوند خو تله دي یو په مخه - غورځېدل او پاڅېدل دي
 ټکی سوز او ټکی ساز - څه خندل دي څه ژړل دي.

قومپالنه او پښتونپالنه د غني د ژوند او شاعري، يو بل اړخ دی، دهغه د ځوانۍ په ژوند چې کله د پسرلنيو بارانونو وړېدل پيل شول، نو له دې سره جوخت يې کورنۍ د خپلواکۍ د گټلو او د بنکېلاکگرو له جغنه د خپل اندو ژوند د ازادولو لپاره سياسي مبارزه هم بڼه په گرمۍ سره روانه کړې وه. غني د خپلې ځوانۍ شپې هم له همدې ايډيا څخه لوگي کړې ((د زلمي پښتون)) په نوم يې يو تحريک جوړ کړ، چې شاوخوا اتيا زره ځوانانو په کې گډون درلود.

لکه څنگه چې د غني شعري سکنت او دده د کلام له رواني او روحي مانا څخه ښکاري، غني د گرمې وينې او گرم احساس څښتن او رواني جوړښت يې د عامو پښتنو له جگړه ييز سايکلوژيک جوړښت پوره سمون درلود، نو د (عدم تشدد) د لارې په انډول يې د تورې په زور د دښمن ماتې غوره گڼله، نو له دې کبله دده د اورني پښتني احساس، او د زړونو د پاچا (باچا خان) د عاطفې او احساس د تگلارو ترمنځ ټکر منځته راغی. غني خان د خپل پلرني احساس او مينې تر سيوري لاندې خپله توره په ناهيلي زړه کېښوده او د شعرد نړۍ روحي ډاډ ځي ته يې پناه يوره.

وايي پر هر چا چې غم زيات شي، نو دريو شيانو ته به مخه کوي: يا به شرابي کېږي، يا به لېونی کېږي او يا به شاعري ته پناه وروړي.

نور غني هغه غني نه و، چي چا په پاریس، لندن او امریکا کي لیدلی و او نه هغه غني و، چي په خوانه خوانی کي د هند پارلمان ورته په یوه پښه ولاړو. غني د قام د غمونو د هېرولو لپاره لکه خیام د جام سیوري ته پناه وروړي وه، اوس نويوازي غني و او جام، د تخیل په وړېمو پوښلي شاعرانه نړۍ او د خپل قام او ولس غمونه:

خدايه شکر چي پيدا دي له دې قام کرم
 د پښتون د نرو وجود دي يو اندام کرم
 چي خر مخی وروړ پښتون سيني له درشي
 درنه هېر به ټول بنايست د بحرو بر شي

په والله چي له جنته شم راستون
 که کنحل په کي وانه ورم د پښتون.

لکه څنگه چي ښکاره ده، شاعر د عاطفې او احساس بچی دی، غني هم په خپل فردي ژوند کي د پلرنۍ-مورنۍ، مینې او عاطفې په سمندر کي ډوب و، د باچاخان عاطفې نړۍ، د غني د روح او روان ټول مزي داسې سره تړلي وو، چي د هغه گرمه وینه او یاغي احساس یې مهار کړي وو. هغه د خپلې پلرنۍ مینې په څپو کي ډوب وو:

بابا ته:

ستا خطونه ٿول زما سرته پراته دي
 زه يي لولم هره شپه دوبار دوبار
 کله خاندم کله ٿارم لڳو نوني يم
 اي زما په بند کي پروت غريبه پلاره!
 نه، ته نه يي غريب ته ډپر لوي اوچت يي
 مصيبت دي ستا عزت ته عزت داره
 خدای به رحم وپه تا باندي لږ کړي
 بل بڼه زوی به يي وکتلی ستا دپاره
 چې په تا کي کوم جوهر دی ما کي نه شته
 ستا نيکي زما بدي دواړه بي شماره
 ته سالاري يي د کاروان په نېغه لار ځي
 زه کور ځغلم لکه او بڼه بي مهاره
 ستا د زړه فواري ډکي دي د ميني
 زما زړه دی وچ کوهي نه لري داره
 وهي منډي تا پسې خو ته هم لري
 وينم ستا ايله ايله د پښو غباره
 پروانه شته که په منډو منډو مړ شم
 فقط ستا او د خپل قوم د نوم دپاره.

غني لکه څنگه چې دی د پلار په عاطفي مينه کي ډوب دی
 همدارنگه د مورد غم هغه ټپ چې ده د خپل عمر په ۵ کلني
 کي ليدلی و، د ژوند ترپايه ورسره ملگري و.

فرهنگي فقر www.samsoor.com محمد اسمعيل يون

گر چې خاورو کې دى پټ وجود ستا مورې
ماته يادې هغه شان ستا سترگې تورې
مورې! ستا لاسونه مانه نه دي هېر
چې تکليف کې به زمانه وچاپېر.

غني د يو مصور او انځورگر په توگه دا ځواک درلود، چې د
يو ټاکلي تخيل د زخمونو فواري انځور کړي، د خوب شېبې په
ويينه راواړوي او هغه څه چې په خولې نه شي ويل کېدى، د
خوب په جامه کې د کاغذ پر مخ ترسيم کړي.

غني د (فريدون د مور خط) تر سرليک لاندې په يو بنکلي
شعر کې د خپلې مېرمنې د بنځينه احساس هغه نا ويلې او نا
سپړلې عاطفي غوتې په شاعرانه ډول سپړلي چې تراوسه لا په
پښتني ټولنه کې د بنځې د اندروني احساس او درد بيان، ياد
بنځو د نالوستوب، کملاستۍ او نا بشپړ کلام له کبله او يا هم
د حيا او شرم د اور تر کړيو لاندې، همغسې په خپل زړه کې
ساتل کېږي.

غني دا درد او د زړه خواله د خوب په بڼه انځور کړي او د
يوې پښتني مېرمنې د زړه د دردونو پوره عکاسي يې کړې ده:
هغه وايي: ((دا زما د واده په دولسم کال په ۱۵ تاريخ د جون د
مياشتې ۱۹۵۱ زما صرف يو او يوازينى زوى فريدون ((رستم
جنگ)) پيدا شو. د هغه مور د پېښور په هسپتال کې وه او زه
لرې په هزاره کې ناجور پروت وم. هر وخت به چې د کوټې د

دروازې په مخکې یو تور بدرنگه ټوپک او سنگین په لاس پولیس ولاړ وو. ټول جهان تور او تاریک وو، د وجود د ناچورتیا سره مې روح هم د مایوسی اخیري مقام ته رسېدلې و چې ناگهانه خبر راغی چې زوی دې وشو. ما وی بڼه ده غني روک خو بې میرات خونه یې.

ددغې ورځې د درد او د خوشالی بیان زه نه شم کولای، خو درد او خوشالی دواړه انسان د پرستومانه کوي او چې اخر مې سترگې د هوش دنیا ته پټې کړې، نو څه وینم چې د فریدون مور راغله او ماته یې یو خط په لاس کې کېښود.

دا هغه خط دی:

ما د دوو لپو خاورې تاله ژوند او جهان جوړ که خپلې مینې داسې یوړم بل مې تاله جانان جوړ که دا چې زه د وفا د کهه د جنون جهان له لارم دا مې لال هغلته و مونت د همه لالونو بڼکلی دا زما د غرور نخبه د هغو گیلو جواب دی چې به تا په ما بڼامي کې ماته کولې غلې غلې دا ثبوت زما د مینې د ایمان او د وفادی دا زما روح چې روښان شو، دده سترگې یې کړې بلې دا تصویر زما د ژوند دی څه خدا ده څه ژراده د شهبازو وزر شخ دی پوست سرونه د بلبلی دا ثبوت د شاه د مینې، دا ازادي ده د غلام

دا انعام د ټولو بڼکلی د هماورنگینسی جام
 دا تعبیر ستا د خوبونو او زما دمخ ارمان دی
 ما جوړ کړی د خپل ځانه بڼکلی عکس ستا د ځان دی
 په صحرا مې وو خور کړی سور خادر د گلستان دی
 هره ساه کې مې لیکلی نوم د مینې د جانان دی
 دا چې زه ستا د خوبونو د جنون تالاش کې لارم
 ستا خانۍ له مې جوړ کړی ستا نه بڼه غوندې یو خان دی
 دا چې ما ستا وزرونو کې ارمان د عقاب ولید
 دا عقاب مې ستا نه جوړ کړ، هم عقاب هم یې ارمان دی.

غني لکه هر شاعر پر حسن مین دی او دی په دې لاره کې
 دومره بې پروا دی چې هر څه په ډاگه وایي. شاعران ټول حسن
 پرست دي، یو شاعر وایي:

یار مې د سپین ستوري په څېر خوبښېږي
 لاس مې سپوږمۍ ځنې چاپېر خوبښېږي
 شاعر سړی یمه رښتیا به وایم
 دا بڼکلی نه دي، دا مې ډېر خوبښېږي.
 (کاروان)

غني هم د خدای (ج) له درباره د خپل جانان د ټیک لپاره د
 سپوږمۍ یو څاڅکی غواړي، هغه د نور څه وړی نه دی، هغه
 له مینې جوړ او پر حسن مین دی.

یو د سپوږمۍ څاڅکی درنه ټیک له د یار غواړمه
 زه ییم د خوبونو د لالونو گدانه یمه.

غني، مينه د (ادم) جوهر او حسن د ژوند رنگ بولي او لکه استاد الفت چې مينه د انساني ژوند د کړاوونو د خلاصون اساسي لاره گڼي، هغه د مينې او مينتوب په باب په خپل يو نثر کې ليکي: سکندر له ډېر لوی لښکر سره د يوه ښار د نيولو هڅه وکړه، د ښار خلکو سخت مقاومت وکړ، سکندر ډېر په غوسه و او داسې معلومېده چې د ښار تر نيولو وروسته به د ښار ټول خلک له تېغه تېر کړي، کله چې ښار ته دننه شو په يوې ښکلې پېغلې يې سترگې ولگېدې، هغه زړه بايلود او څنگه چې جنگ په زړه کېږي، نو هغه زړه بايلولی و. سکندر ددې پېغلې د مينې او ښکلا په وجه د ټول ښار وگړي وېنل.

غني هم په مينه کې ډوب او پر ښکلا مين، مينه وړی شاعر دی، هغه ښکلا يو سمندر، سپوږمۍ او زهرا بولي او مينه د ادميت جوهر او بي زواله حقيقت.

او تپوس د حسن مه کړه - سمندر شي څوک تللی
 څوک سپوږمۍ شي رانيولی - څوک زهرا شي ښکلولی.
 دی وايي:

((حسن حسن لتومه - که په غروي کې په سمه

زه په مينه مينه پاييم - بي د مينې مرمه مرمه))

ستوري ته اسمان کې يوه ورځ ووي هلال
 خدای ادم له مينه ورکړه مونږ له تش جمال
 زه به په خدا ورکړم دا خپل ښايست کمال
 ماله که يو څاڅکی مينه راکړي څوک په سوال.


ننگيال يو شاعرانه شخصيت

دا ليکنه ما د اسحق ننگيال د زوکړې د
څلورېشمې کليزې په وياړ کړې وه او په
هغه علمي غونډه کې هم اورول شوې وه،
چې پر ۱۳۷۵ل کال د ننگيال د څلورېشمې
کليزې په وياړ د ليکوالو د ټولنې له
خوا په کابل کې د هغې ټولنې په مقر کې
جوړه شوې وه. دا ليکنه هغه مهال له
کابل څېړندونکې هندارې جریدې د ۱۳۷۵ل
کال د چنگاښ پر ۲۸مه په خپله يولسمه
گڼه کې هم خپره کړې ده. ددې ليکنې د
ليکلو پرمهال مې له ننگيال صيب سره
ټوکې کولې، ما ويل کليزې مليزې دې مه
نيسه چې بيا د مرکي درته پام کېږي،
اوس خو يې هېر يې چې څو کلن يې؟ کله
چې يې درته پام شو بيا دې نه پرېږدي،
هغه له خدا شين شو، پيرجانه چې همدا
اوس يې راته نه نيسي (کليزه) نو بيا
چې مړ شوم بيا نو څه کوم؟ بيا يې
نو...

کال لا وتی نه و چې له مرګ څخه زموږ د
دواړو وېره پر ترڅه واقعيت بدله شوه،
دا دی اوس چې مرحوم ننگيال پر ابدې
نړۍ دی، زه دا ليکنه يو ځل بيا چاپوم

وايي چې د يونان نامتو فيلسوف اپلاتون به د بنو او مېشتو
ارخونو درلودونکي او بيا په شعر کې د يوې ښکلې او
نوبتگري لارې څښتن ته د سبک خاوند وايه او هر سړی او هر
شاعري د سبک څښتن نه باله، خود هغه شاگرد ارستو بيا دا

خبره نه منله او ويل به يې: ((هر سړی يو سبک لري خو د چا بڼه د چا خراب.))



ځينې ټولنپوهان ټولنه د ضدينو يانې متضادو اړخونو مجموعه گڼي، چې بڼه او خراب، تور او سپين، خواږه او ترخه، غم او خوشالي يې په هنداره کې ځان ښکاره کوي. انگليسي ليکوال جورج ارويل ټولنه له يوه ژوبن سره ورته بولي، چې رنگارنگ

موجودات پکې ننداره کېدی شي. خو که چېرې ټولنه يو ژوبن وي، نو له دې ژوبن څخه به څوک (فاضله مدينه) جوړوي او څرنگه به يې جوړوي؟؟

استاد قيام الدين خادم د شاعر، عالم او سياستمدار تر عنوان لاندې په يوه هنري نثر کې ليکي: عالم په کرونده کې کښت وکړي، شاعر د دې کښت پالنه او روزنه وکړي، خو کله چې د ثمر او مېوې وخت راشي، نو سياستمدار يې مېوه، وړی او ثمر ټول کړي...

نن مورې هم د دغسې يو شخص (شاعر شخص) په باب خبرې کوو، چې په خپلو اوبنکو او اوسپلیو د انسانانو په زړه کې د مینې د بزغلیو د زرغونېدو و تکلیزې ولولې لري.

دا شاعر او دا شخصیت اسحق ننگیال دی، چې د ۱۳۳۵ ل کال د ثور پر میاشت یې د لغمان ولایت د الینگار د بنکلي او شاعرانه سیمې د بسرام په یوه زړه وړونکي ننداريز کلي کې د نړۍ ترخو او خوږو ته سترگې پرانیستي دي. اسحق ننگیال لا ډېر کوچنی و، چې د مینې عواطفو او ولولويې د زړه تارونه لکه د یوه مینه وړي ربایي د رباب د تارونو په څېر ترنگولي وو او په ذهن کې یې ورته د یوې شاعرانه سندريزې جونگرې بنسټ ایښی و. پر ۱۳۵۰ لمریز کال یانې د ژوند پر پنځه لسم پسرلي د شعر د الهې وړېښمینې ماڼۍ ته ننوت او د خپل ټکلي روح د درملتیا ارام یې وموند. له هغه راهیسې دا دی ۲۵ کاله تېر شول او نن مورې د همدغه ۲۵ کلن ویاړمن او ارزښتمن ژوند په ویاړونو او ارزښتونو د ننگیال د زړه محل ته ننوتی شو او د هغه د زړه او له هغه څخه د راوتلو شعري او ادبي ماڼیو ننداره کولای شو.

ننگیال خپلې لومړنۍ زده کړې د لغمان ولایت په روښان لېسه کې بشپړې کړي، بیا پر ۱۳۵۳ ل کال د پولیسو اکاډمۍ کې شامل او تر فارغېدو وروسته د نوموړې اکاډمۍ تدریسي غړی شو. وروسته یې د هېواد د پوځ په دې برخه کې په

بېلابېلو ځايونو کې دنده سرته رسولې او هم يې د هېواد له فرهنگي او خپرنیو ارگانونو سره خپل اړيکي ساتلي، خو وروسته بيا دى د هېواد له فرهنگي او نورو خپرنیو بنسټونو سره دومره وتړل شو چې هډو يې خپل آر مسلك هم له ياده ووت او چالا دا گومان قدرې هم نه شو کولای چې ننگيال دې گنې يو پوځي افسروي. دده فرهنگي بوختياوو، خواږه شعر او نرم قلم، ده ته د فرهنگ وړېښمينه جامه اغوستې وه. په تېره بيا له شپېتمو کلونو راهيسې ننگيال دومره په فرهنگ کې حل شو چې د چا خبره سرگړولو ته يې هم وخت نه درلود. ننگيال د خپل ۲۵ کلن فرهنگي ژوند له ژورو يا پيل نه نيولې تر لوړو يا تردې دمه پورې زيات وخت له قلم سره لوبېدلې او قلم يې لوبولې او دغه لاندې شعري مانۍ يې جوړې کړې دي:

۱- ډالۍ: د ننگيال د ژوند لومړۍ مانۍ (ډالۍ) نومېږي چې پر ۱۳۲۳ال کال د کورنيو چارو وزارت د نشراتو د امریت له خوا خپره شوې ده.

۲- سپېره ډاگونه او غورېدلي بزغلي: د شعرونو دويمه مجموعه ده، چې پر ۱۳۲۵ال کال د وخت د ځوانانو سازمان له خوا خپره شوې ده.

۳- هغه شپې هغه کلونه: د شعرونو درېيمه مجموعه ده، چې پر ۱۳۲۵ال کال کې د چاپ او خپرونو د دولتي کومپټې له خوا چاپ شوې ده.

۴- **خاڅکي خاڅکي**: د ننګيال د شعرونو څلورمه مجموعه ده، چې د افغانستان د ليکوالو ټولني له خوا پر ۱۳۶۸ لمريز کال چاپ شوي ده.

۵- **بښېرې په مالت کې**: د شعرونو پنځمه مجموعه ده، چې تراوسه چاپ شوي نه ده.

۶- **سیندونه هم مري**: د شعرونو شپږمه مجموعه ده، چې تراوسه چاپ شوي نه ده.

۷- **نه جام نه خادر**: د شعرونو اوومه مجموعه ده، چې دا هم تراوسه چاپ شوي نه ده.

۸- **سیند په منگي کې**: د بېلابېلو مقالو مجموعه ده، په مستقل ډول تراوسه چاپ شوي نه ده.

۹- **سيوری**: ناول دی، چې د څو وروستيو کلونو د پېښو انځورنه کوي. تراوسه چاپ شوی نه دی.

دغه راز د هېواد په بېلابېلو مهالنيو خپرونو کې گڼ شمېر ليکنې تر کومه ځايه چې د ننګيال په شخصيت پورې اړه لري او دده د شخصيت پر څېړنه، نو په لومړي گام کې پخپله د شاعر شعرونه د سړي سترگو ته ودرېږي. په دې مانا چې شعرونه پخپله د شاعر د پېژندنې او د هغه د اندروني ولولو هندارې دي. که چاله پيله تر دې دمه د ننګيال شعرونه له نظره تېر کړي وي، نو تر ټولو دمخه يوشی، چې دده په شعرونو کې

زياته ځلا مومي، هغه مينه او عاطفه ده. ننگيال په خپل شعر کې زيات وخت د هيليو له معصومو بچيانو، کبانو، هوسيو، ((اي بنکاري اشنا درته سلام کوم، پام کوه ماشپ له گوتې مه وروپه)) او د عاطفې او مينې نورو زړه وړونکو موجوداتو سره سفر کړی دی، دا منو چې کله کله به يې د کلتوري او ځينو نورو اغېزو له کبله د شعر ټوپک ته هم لاس کړی وي او پر دښمن به يې ډېرې ډزې کړې وي. ((جنگ دی جنگ دی پر بنايسته ننگرهار جنگ دی)) خو په ورځيني ژوند کې د چا پر ضد ټوپک ته څه چې چرې ته يې هم د لاس تېرولو خيال نه دی کړی. دده د خپلې وينا له مخې د چرگ د حالولو توان هم نه لري، په همدې ډول دی په خپلو شعرونو کې د مينې په سيند د يوه لاهو شوي عاطفي شخص حيثيت لري. په شعر کې د ننگيال مينه او عاطفه په دې مانا نه ده چې ننگيال دې گنې د ځينو ټولنيزو ستونزو او چوکاټونو په دننه کې راگير وي او په دې وجه دې دا کار کوي. ننگيال څومره چې په شعر کې مينه وړی او عاطفي دی، هغومره بيا د ټولنيز دود د حاکمو او يا باب چوکاټونو خيال نه ساتي. هغه زموږ د ټولني د حاکم دوديز چوکاټ پر خلاف ډېر ځله لکه د غني په شان د جام تر مورگو خپلې شونې رسولي او خپل لوند گربوان يې بيا چانه پت کړی هم نه دی، که غني له سر زوری نه کار اخيست او چا يې مخه نه شوه نيولای، نو هغه خويو خانزاده او ويو شهزاده.

ننگيال سره له دې چې د شعر د شهزادگۍ رنگينه ډولۍ يې کور ته راننويستي، خو د نور سياسي او اقتصادي ځواک غرونه يې نه وو ولاړ. د ټولني له دې ډول حاکمو کلتوري دېوالونو څخه سر او چټول څه اسانه خبره نه ده. د ننگيال په وجود کې هغه شاعرانه خصلت موجود و، چې د ټولني د دوديزو کړيو پر ضد بغاوت وکړي.

خرنگه چې طبيعت د تحول په حال کې دی، نو انسان چې يو طبيعي موجود دی. هم د بدلون په حال کې دی. ننگيال هم په خپل شاعرانه ژوند او شاعرانه شخصيت کې د بدلون په حال کې دی. که د ننگيال لومړي شعرونه او هم يې د څو کلونو مخنی شخصيت له اوسني هغو سره پرتله کړو، نو ډېر توپير به په کې وگورو. هغه په لومړيو وختونو کې يو څه چاته ((ډالۍ)) کوي، غواړي ((په سپېرو ډاگونو کې غورېدلې بزغلي)) وکړي او خپلې ((هغه تېرې شپې او هغه کلونه)) راپه ياد کړي او بيا پرې ((څاخکي څاخکي)) وورېږي، خو وروستيو کلونو کې بيا داسې نه دی. ((په مالت کې د هغه له خولې نه بڼېرې)) راوځي، ((سيندونه مري او وچېږي))، شاعر پکې (بې خادره او بې جامه) کېږي. په شاعرانه مفاهيمو کې جام لکه د قلم په شان د شاعر همپشنی ملگری او دوست دی او د خپل زړه د اورونو لمبې د جام تر شونډو رسوي او

(خادر) د يو كلتور او يوې ټولنې د جامې يوه برخه ده، خود
 زمانې ناخوالو شاعر له دې دواړو نه بې برخې کړی دی.
 د ننګيال په شعرونو کې دا بدلون په دې مانا نه دی، چې
 شاعر دې گنې پر بېلابېلو لارو تللی وي، بلکې په دې مانا دی
 چې دی په خپل شعري يون کې پور پر پور د لوړتيا پر لور
 خوځېدلی دی. دده او سني شعرونه هم د ښکلا او هم له مانيز
 پلوه تر پخوانيو شعرونو ډېر اوچت دي. څرنگه چې يې په
 شعرونو کې لوړتيا ليدل کېږي، دغه راز يې په شخصيت کې
 هم دې آروده کړې ده. ددې بهير د دوام په حالت کې به ننګيال د
 خپل شخصيت د پوره بشپړاوي، نور پراوونه هم ووهي. خو يو
 ځل بيا يادونه کوم چې له ننګيال نه به د بل ډول شخصيت؛
 اجتماعي، سياسي او نورو ډېره ډېره هيله نه کوو، خود يو
 بشپړ شاعرانه شخصيت جوړېدل يې حتمي دي او دا ځکه چې
 ((شاعران له قيد وبنده بې پروا وي.))

فرهنگي رغونه د افغاني ټولني د رنځونو د يوه علاج په توگه

دا ليکنه هغه مهال له پېښوره د
خپرېدونکي تعاون مجلې په (۳) گڼه کې چې
د ۱۳۷۵ ل کال له (زمري-وري) مياشتو سره
سمون خوري، خيره شوي ده.

افغاني ټولني ته د تېرو څه کم دوو لسيزو په ترڅ کې تر
تصوره او چټ زيانونه او بنسټي، دې زيانونو د ژوند د ټولو
ډگرونو رگونه نيولي او ځيني برخې خويي بېخي له کار او
فعاليت څخه غورځولي دي. له اقتصادي، سياسي، ټولنيزو
او نورو برخو څخه نيولي تر فرهنگي او نورو چارو پورې هرې
يوي دومره ټپونه زغملې چې بيا رغونه يې ډېر کلونه، ډېر
تدبيرونه او ډېرې زياتې اقتصادي پانگې او سرچينې ته اړتيا
لري. د افغانانو دا تراژيدي نه يوازې له دې کبله ډېرې
اندېښنې وړ ده، چې د مليونونو افغانانو ژوند يې اخیستی،
بلکې له بېلابېلو خواوو د خپگان وړ ده. د شمېرنو او خپرونو
له مخې تر اوسه پورې د افغانستان په دې اوږده او په درنو
وسلو سمبال جگړه کې د يو نيم مليون افغانانو ژوند اخیستل
شوی او په همدې شمېر معيوب او معلول شوي دي. په دې
مانا چې لږ تر لږه له هرو پنځه لسو افغانانو څخه (درې تنه،

معيوب، معلول او وژل شوي او په مجموعي توگه د شپږو تنو نه يو يې معلول دی او دا هغه درانه تلفات دي چې د نړۍ د جگړو په تاريخ کې يې ساري دي.

همداراز د افغانستان په جگړه کې د ټولو غاړو له خوا دومره زياتې پيسې لگول شوي، چې د افغانستان د سوونو کلونو بودجه پرې جوړېدلای شوه او همدارنگه د هېواد د اقتصادي منابعو لوټول او ړنگول. خو له دې ټولو وړانيو او تلفاتو سره سره کوم درد او زيان چې انساني فکر او هر هېواد مين افغان لپاره د زغم او تحمل تر بریده پورته دي، هغه د هېواد د هغو فرهنگي شتمنيو لوټول او له منځه وړل وو، چې نه يوازې د افغانستان د تاريخ او فرهنگ بابونه پرې ښکلي وو او زموږ د ماضي ژوند د اثبات او عزت عيني بېلگې وې، بلکې د نړيوال بشري فرهنگ لپاره هم د زيات ارزښت وړ وې.

زموږ د هېواد د فرهنگي ماڼيو د ړنگولو او فرهنگي شتمنيو د لوټولو په نتيجه کې د دې وېره راپيدا شوې، چې په ځينو برخو کې زموږ د هېواد د حال رابطه د هغه له ماضي پرتم سره وصلېږي او همدارنگه د هېواد د ځوان پښت ذهني اړيکي د هغو له وياړلي ماضي څخه پرې شي.

په دې فرهنگي شتمنيو کې تر ټولو لويه شتمني د افغانستان ملي موزيم دی، چې د څه کم يوې پېړۍ په بهير کې په ډېر زيات زيار او هڅو جوړ شوی و. په دې موزيم کې له لسوزرو

کلونو څخه نیولې تر پنځوس زرو کلونو پورې تاریخي اثار وو چې د افغانستان د تېر تاریخ، شان او شوکت برم او عزت څرگندونه یې کوله او د افغانانو لپاره د ډېر زیات ارزښت درلودونکي وو، یا چور او یا له منځه یوړل شول. د نانسي دوپرې په وینا: ((د افغانستان د ملي موزیم اثار نه یوازې د افغانانو لپاره د زیات ارزښت وړ وو، بلکې د هغو له منځه وړل د نړیوال فرهنگ لپاره هم یو له غمه ډک خبر و)) ویل کېږي چې په دې موزیم کې یوازې شل زره طلايي سکې موجودې وې چې د هغو برخلیک هم معلوم نه دی او همدارنگه نور قیمتي اثار. د افغاني فرهنگ بل دروند زیان په هېوادنۍ سطحه هماغه تقریباً د (۳۵۰۰) ښوونځیو رنګول او سپزل وو، چې د هېواد په بېلابېلو سیمو کې یې فعالیت کاوه. که په منځني ډول په هر ښوونځي کې (۱۰۰۰) تنه زده کوونکي پر درس بوخت وای، نو په مجموعي ډوله به د زده کوونکو شمېر $(۳۵۰۰) \times (۱۰۰۰) = (۳۵۰۰۰۰۰)$ تنه شوی وای، که لږ تر لږه له ښوونځي څخه د کال (۵۰) تنه فارغ شوي وای، نو د یو کال د فارغانو شمېر به $(۳۵۰۰) \times (۵۰) = (۱۷۵۰۰۰)$ تنه شوی وای او که له هر پنځو تنو څخه په کال کې یو تن د لوړو زده کوو امکان پیدا کړی وای، نو په یوه کال کې به موږ لږ تر لږه (۳۵۰۰۰) تنه د لوړو زده کړو محصلین درلودل، که دا په (۱۷) کلونو کې ضرب کړو (۳۵۰۰۰×۱۷) نو له (۵۹۵۰۰۰) تنو سره مساوي

کېرې، يانې اوس به مو د هېواد د دې شتو کادرونو ترڅنګ تقريباً شپږ لکه تنه نور متخصصين او د بېلابېلو مسلکونو کادرونه درلودل او که يوازې د (۱۷) کلونو د دولسمو ټولګيو د فارغانو اټکليز شمېر په پام کې ونيسو، نو $(۱۷ \times ۱۷۵۰۰۰) =$ (۱۹۷۵۰۰۰) تنه به شوی وای. د بنسټونو پرودانيو شوی اقتصادي لګښت خولا پرځای پرېږده.

له بنسټونو پرته د لوړو زده کړو موسسو ته هم دا ډول زياتونه او بنسټي دي. کابل پوهنتون ته د جګړو له کبله د (۵۰) مليونه ډالره زيان اړول شوی. د دوو مليونو په شاوخوا کې کتابونه يې يا سيزل شوي او يا لوت شوي او د محصلينو د شمېر په تناسب يې (۲۱) مليونه درسي ساعتونه ضايع کړي. کابل پوليتخنيک او کابل طب انستيتيوت هم په مليونونو درسي ساعتونه او لکونو جلده کتابونه ضايع کړي دي. بيهقي کتاب خپرولو موسسه چې په بېلابېلو کتاب ساتنځايونو کې يې لږ تر لږه دوه مليونه جلده بېلابېل کتابونه ايښودل شوي وو، ټول لوت شوي، همدا رنگه د ليکوالو انجمن، عامه کتابتون د ژورناليسټانو اتحاديې، ملي ګالري او ځينو نورو فرهنگي موسسو هم همدې ته ورته زياتونه زغملي دي.

بل دردونکی فرهنگي زيان د کابل نندارې په سيمه کې د لاسي صنايعو پنځه لس نندارتونونه دي، چې تاريخي او اقتصادي ارزښت يې تر تصويره هم لوړ دی، دا نندارتونونه هم

د جگړو په ترڅ کې چور او د ايرو پر څلو بدل شول. په دې کې د قيمتي ډبرو او غاليو نندارتونونه د زياتې يادونې وړ دي. همدا رنگه په کابل کې د کتاب چاپولو پنځه لس مجهزې چاپخونې موجودې وې، چې اکثره يې له منځه وړل شوي، دولتي چاپخونې، د پوهنې مطبعې او د اريانا چاپخونې د زياتو امکاناتو په درلودلو سره د ټول هېواد په کچه ډېر زيات کتابونه چاپول. د ۱۳۷۱ کال د ثور د مياشتې پر (۷، ۸، ۹) نېټه پوهنې مطبعې ته دوامه زيان اړول شوی، چې د همدې درې ورځو په زيان د ټول هېواد د هر وگړي لپاره (۳) جلده کتابونه چاپېدلای شول او وروستۍ ور رسېدلی زيان خولا پرېږده. ددې چاپخونو اکثره وسايل او ماشينونه يا په گاونډيو هېوادونو خرڅ شول، يا ويجاړ کړای شول او يا هم د کبار په بڼه په ډېره ارزانه بيه وپلورل شول. د پوهنې وزارت، د هغې په چاپخونه، بنسټونو او نورو گودامونو کې چې په مليونه ټوکه کتابونه خوندي وو، يا چور شول او يا وسيزل شول.

دغو ټولو درندو فرهنگي زياتونو هېواد له ستر معنوي او فرهنگي گواښ سره مخامخ کړی دی. د بنسټونو په نشتوالي کې نه يوازې د هېواد کوچنيان او ځوان پښت له خپلې نېکمرغې راتلونکې څخه بې برخې کېږي، بلکه ځوان قشر د جگړه مارو غاړو د خامو موادو په توگه کارول کېږي او په دې

توگه د دوی د ژوند د بربادی او د هېواد د وړانۍ سبب
گرځي.

اوس راځو دېته چې خپل هېواد او خپله ټولنه باید څرنگه
له دې سترګې او بحرانه وباسو؟ پوهان او نور ځیرمن
اشخاص پر دې گروهمن دي، چې د ټولنې د دې ډول بحران د
نجات یوه اساسي لاره همدا فرهنگي وده او فرهنگپالنه ده.
نو که څوک د هېواد د اوسنۍ رنځورې ټولنې علاج غواړي
نو باید تر هرڅه دمخه فرهنگپالني ته پام راواړوي.
بنوونځي باید له سره جوړ شي او د دې ترڅنګ علم یا زده
کړه باید خپله مادي پشته وانه (ملاتړ) لاسته راوړي. یانې دا
چې د علم او پوهې د زده کړې په صورت کې باید د هغه
خاوند له دې لارې دومره اقتصادي امکانات پیدا کړي، چې
دده ژوند پرې خړوب شي، دغه راز د علم له زده کړې پرته له
ځینو نورو ناوړو لارو د اقتصادي امکاناتو د لاسته راوړلو
لارې چارې وتړل شي. اوس چې زموږ په ټولنه کې د یو شمېر
اشخاصو لپاره د ژوند د خړوبېدو لاریوازې د ټوپک
شپېلۍ ده او یو عادي ټوپکوال کولای شي د خپل ژوند
چارې له همدې لارې خړوبې کړي او یو عالم، متخصص نه
شي کولای د خپل کړي تحصیل په واسطه ځان او کورنۍ ته
یوازې وچه ووهی پیدا کړي، نو علم او زده کړه خپل مادي

ارزښت او ملاتړ له لاسه ورکوي. پکار خو دا دی چې د ټولني د وگړو اړتياوې له دې سالمې علمي لارې خړوبې شي. په هېواد کې د پوهنتونونو رغول، د نويو پوهنتونونو جوړول او يا د نورو لوړو زده کړو موسسو تاسيسول نه يوازې د هېواد د علمي سطحې په اوچتيا کې اساسي رول لري، بلکې د هېواد د ملي قشر په زياتون کې هم برخه اخلي او د زياتو کادرونو روزل د هېواد د بېلابېلو ټپونو د علاج لپاره ضروري دي.

هغه ((پوهنتونونه)) چې د بېلابېلو عقايدو او ذوقونو پر بنسټ جوړ شوي او تر مسلکي موخو يې سياسي مقصدونه زيات او لومړي ښکاري، بايد تر سالم کنټرول لاندې ونيول شي، چې د هېواد روشن فکر اشخاص تر دې زيات له سياسي او ذهني پلوه ونه وپشي او پر دښمنيو يې مصروف نه کړي. د متعددو پوهنتونونو موجوديت د هېواد په زيان نه دی، خو په دې شرط چې آره موخه يې يوازې يوازې د مسلکي او فني کادرونو روزل وي او بس.

د ملي موزيم، ملي آرشيډ، ملي گالري او د افغانستان د فرهنگ د بېلابېلو نندارتونونو بيا رغونه او جوړونه او همدارنگه د هغو لوټ شويو اثارو بيا راټولونه د هېواد د تېر برم د ساتنې د يوې وسيلې په توگه د افغانانو د ملي تاريخ په ژوندي ساتلو کې برخه اخيستلای شي.

د بنوونځيو، پوهنځيو او نورو فرهنگي موسسو په
زياتېدلو سره به په هېواد کې د زده کړو خاوندان زيات شي
او د هغو نازده کړو اشخاصو شمېر به ورو ورو کم شي، چې
جگړه مارې غاړې يې د جگړې لپاره د پيسو په مقابل کې
استخداموي.

په افغانستان کې تنظيمي اداره او پولي تورم

دا ليکنه هم د وفا جريدې د شپږم کال په ۳۳-۳۶ گڼه کې چې د ۱۳۷۶ ال کال د تلې له ۸ نېټې سره سمون خوري، خپره شوې ده او هغه پولي تورم ته په کې اشاره شوې چې له څو کلونو، په تېره بيا د تنظيمي واکمنۍ پر مهال پر افغانستان راخوړ شوی.

تېره څلورنيم کلنه جنجاليزه او ناندریزه تنظيمي اداره، له ډېرو زياتو بدمرغيو، جنگونو او کړاوونو ډکه وه. پر همدې وخت په شعوري او ناشعوري ډول زموږ د ولس، کلتوري، اقتصادي او ټولنيزې شتمنۍ ته دومره زيانونه واپول شول، چې که هر څوک يې يو ځل له نظره تېر کړي، نو پر زړه به يې لمبې بلې شي. په اقتصادي برخه کې په لسگونو مليارده ډالر زيان واپول شو او د افغاني ټولني ډر وند بېلابېلې برخې يې تر اغېزې لاندې راوستې. د گرمې جگړې په ترڅ کې د رسول شوي زيان تر څنگ خلکو ته يو بل ډول زيان هم اړول کېده، دلته موږ ولس ته پر همدغه اړول شوي زيان خبرې کوو.

دا زيان پولي تورم او انفلاسيون دی، چې تېرې تنظيمي ادارې او واکوالو يې د خپلې بقا لپاره زموږ ولس ورسره لاس

او گروپوان کړي. دوی په روسیه کې په ټنونو بې پشتهوانې افغانې بانکنو ټونه چاپ او د جگړې لپاره یې پر خپلو افرادو ووېشل. نه یوازې دا چې د خلکو د عایداتو سطحه راټیټه کړای شوه، بلکې بېخي له منځه یورل شوه. د ډاکټر نجیب الله د حکومت د وروستي کال او د تنظیمي ادارې د وروستي کال د شیانو د نرخونو ترمنځ خورا لوی واټن موجود دی. په دې زماني واټن کې نرخونو له (۵۰۰) څخه نیولې تر (۱۵۰۰) څلو پورې اوچت شوي دي. په داسې حال کې چې په تنظیمي اداره کې د مامورینو په معاش کې یوازې (۲۵) یا (۳۰) څله زیاتوالی راغلی، هغه هم یوازې د وچو بې ارزښته کاغذي پیسو په شمېر کې. نه د هغوی په ارزښت او اهمیت کې او دا هم د کوپوني موادو په بدل کې. که د کوپوني موادو ارزښت په پام کې ونیسو، نو نه یوازې دا چې د مامورینو په معاش کې زیاتوالی نه دی راغلی، بلکې لا ډېر کمی هم راغلی دی. په حقیقت کې په تېره اداره کې هره میاشت انفلاسیون له ۵۰ فیصدو نه تر پوره سل فیصدو پورې لوړېده او کله لا تر دې هم زیاتېده. د تنظیمي ادارې چارواکو فکر کاوه چې د پیسو د چاپ انحصار د دوی په لاس کې دی او همدا کاغذي پیسې دي، چې په اوس وخت کې د مخالفینو او د ولس له چنگاله دوی ژغورلی شي، نو د پیسو چاپ ته یې کش ورکړ او دومره پیسې یې چاپ کړې، چې نه

یوازې په افغانستان ، بلکې د زماني واټن له مخې به یې په نړۍ کې هم ساری کم وي .

وگورئ د پخواني پاچا محمد ظاهر شاه په ټوله ۴۰ کلنه دوره کې ۱۹ ملیارده افغانۍ چاپ شوي، د سردار محمد داود خان په پنځه کلنه دوره کې ۲۸ ملیارده افغانۍ او کمونست رژیم په څوارلسو کلونو کې (۷۰۰) ملیارده افغاني چاپ کړي، خود طالبانو وینا ده چې د بناغلي رباني رژیم په څلورو کالو کې لږ تر لږه (۸۰۰۰) ملیارده افغانۍ چاپ کړي دي. د افغانستان بانک د یو تن کار کوونکي په قول دا رقم تردې زیات دی. ده په قول استاد رباني (۱۲۰۰۰) ملیارده افغانۍ چاپ کړي دي، چې د بانک کار کوونکو ته معلومې دي. د کتونکو او خپرونکو په اند کېدی شي، د دې ادارې له خوا چاپ شوي پیسې تردې هم زیاتې وي، ځکه دا هغه شمېره ده چې لږ تر لږه د افغانستان بانک کې ثبت شوي او یاد بانک کار کوونکو ته معلومه ده، خود دې ترڅنگ د تېرې ادارې ځینو واکوالو هم ځانته په خپله خوښه د خپلې اړتیا وړ پیسې چاپ کړي، چې هغه لا په مرکزي بانک کې ثبت شوي نه دي. هماغسې لنډې د باگرام هوایي ډگر ته راوړل کېدې، بیا پنځشپړته وړل کېدې او بیا یې د خپلو موخو لپاره لگولې، خو که دا خزانه په پام کې هم ونه نیول شي او یوازې د استاد رباني (۱۲۰۰۰) ملیارده افغانۍ په پام کې ونیسو، نو دا د افغانستان د تېرو شپېتو کالو د ټولو چاپ شویو بانکو ټولنو ۱۵ برابره پیسې دي. د خواشینۍ خبره خو

داده چې دې پیسو د هېواد اقتصادي او د ثابت عایده او لږ عایده خلکو حالت له سختو ستونزو سره مخامخ کړ. ټول هېواد له پولې تورم سره مخامخ شو او د پیسو ارزښت دوو مره راټیټ کړای شو، چې نږدې و د چاپ له قیمت سره منطبق شي. هغه وخت چې پنځه زریز او لس زریز بانکونو ټونه نه وو چاپ شوي، نو استاد رباني د زرو افغانیو په بدل کې څلور زره افغانۍ چاپولای شوې. کله چې دا حالت نور هم خراب شو، نو بیا دوی پنځه زره گون او لس زره گون نوټونه چاپ کړل. دې سره د زرگون په انډول د چاپ لگښت د هغه د لوړ رقم له کبله څه کم شو، خو تورم او انفلاسیون لا پسي زیات شول، خو استاد بیا هم د پیسو چاپ ته دوام ورکړ. د پیسو د بې ارزښتۍ یوه بله مرموزه او پټه وجه دا هم وه چې په یوه نمبر او یوه سریال نمبر باندې یو بندل (سل سل) بانکونو ټونه چاپ شول. یانې دا چې سل دانې زرگونو ټونه لیدل شوي، چې له پیله تر پایه په یوه نمبر چاپ شوي او همداسې نورې جعلکاری. بله ستره د بدمرغۍ خبره داده، چې تېرې ادارې تقریباً دا ټولې چاپ شوې پیسې د هېواد په تخریبي برخه کې مصرف کړي. که موږ په فرضي ډول د تېرې تنظیمي ادارې له خوا دا معلومې چاپ شوې پیسې (۱۲۰۰۰) ملیارده افغانۍ او نورې نامعلومې ټولې د افغانستان پر ۱۵ ملیونه نفوس باندې ووېشو، نو هر تن ته به په لکونو افغانۍ ورسېږي. که تنظیمي ادارې دا پیسې همداسې پر هر افغان وپشلې وای، نو د هر افغان لپاره یې په هېواد کې یو متوسط کور جوړولای شو. ادارې نه یوازې دا چې د چاکور ودان نه کړ،

فرهنګي فقر www.samsoor.com محمد اسمعیل یون

بلکې زموږ د هېواد والو کورونه يې هم ونړول، يوازې د کابل په
 ښار کې يې تر اتيا زرو زيات کورونه د ځان مينې واکمنۍ په
 غرض د خاورو او اير و پر څلو و اړول. بله بدمرغي خوداده چې
 نه يوازې دا پيسې د ملت لاسته ورنغلې، بلکې د ملت د ژوند او
 ملي شتمنۍ پر ضد هم استعمال شوې او دا څرگنده خبره ده،
 چې په تخريبي ساحه کې د يوې افغانۍ لگښت د سلو نورو
 افغانيو زيان اړولای شي، اوس نو که د استاد رباني له خوا دا
 چاپ شوې او معلومې (۱۲۰۰۰) مليارده افغانۍ په تخريبي برخه
 کې د احتمالي زيان له مخې په سلو کې ضرب کړو ۱۲ زره
 مليارده ضرب يې ۱۰۰ زره مليارده، له ۱۲۰۰ زره مليارده افغانيو
 سره به مساوي شي، يانې دا چې د استاد په واکمنۍ کې هېواد
 ته د هغه د چاپ شويو پيسو له مخې د معنوي، فرهنگي او
 نورو زيانونو تر څنګ ۱۲۰۰۰ زره مليارده افغانۍ زيان اړول
 شوی. په دې محاسبه کې لا هغه مادي شتمنۍ چې په کابل کې د
 ده تر واک دمخه موجوده وه او بيا لوټ شوه، شامله نه ده او هم
 هغه مالي او نور امکانات چې له نورو لارو استاد او د هغه
 يارانو ته رسېدل او بيا په جگړه کې ور څخه کار اخيستل کېده.